

باب الصدق

உண்மை

பாடம்: 4

قال الله تعالى : يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (التوبة- الآية: 119) وقال تعالى: وَالصَّادِقِينَ وَالصَّادِقَاتِ (سورة الاحزاب الآية: 35) وقال تعالى: { فَلَوْ صَدَقُوا اللَّهَ لَكَانَ خَيْرًا لَهُمْ } (سورة محمد الآية: 21)

அல்லாஹ் கூறுகிறான்: இறைநம்பிக்கையாளர்களே! அல்லாஹ்வுக்கு அஞ்சுங்கள். மேலும் உண்மையாளர் களுடன் இணைந்திருங்கள்!” (9: 119)

வேறோரிடத்தில், ...உண்மை பேசக்கூடிய ஆண்களும் பெண்களும்...”(33:35)

இன்னோர் இடத்தில், அல்லாஹ்விடம் அவர்கள் அளித்த வாக்குறுதியில் உண்மையாளர்களாய் அவர்கள் நடந்திருந்தால் அது அவர்களுக்கு நல்ல தாய் இருந்திருக்கும்! ” (47 : 21)

التشريح-தெளிவுரை

அகராதியில் உண்மை (ஸ்திக்) எனும் சொல்லின் பொருள், ஒருசெய்தி யதார்த்தற்கு ஒத்திருத்தல் என்பதா கும். நீங்கள் அறிவிக்கும் செய்தி யதார்த்தத்தில் நடைபெற்றிருந்தால் அது உண்மைச் செய்தியே!

எடுத்துக் காட்டாக, இன்று வெள்ளிக்கிழமை என்று நீங்கள் அறிவிக்கும்பொழுது யதார்த்தத்தில் அது வெள்ளிக் கிழமையாக இருந்தால் அது உண்மைச் செய்தி! - இது சொல்லால் வெளிப்படுத்தும் செய்தியின் நிலை!

இதேபோன்றுதான் செயல் மூலம் வெளிப்படுத்தும் செய்தியும்! அதாவது ஒருமனிதனின் செயல் யதார்த்தத் திற்கும் அவனது உள்ளத்து எண்ணத்திற்கும் ஒத்திருந்தால் அது உண்மையாகும்! எனவே முகல்குதிக்காகச் செயல்படுவன் உண்மையாளன் அல்லன். ஏனெனில் அவன் தன்னை ஒருவணக்க சாலியாகக் வெளிக்காட்டு கிறான். ஆனால் அவனது உள்ளத்து நிலை அதற்கு முரண்படுவதால் உண்மையான வணக்கசாலியாக அவன் திகழமுடியாது!

இறைவனுக்கு இணைகற்பிப்பவனும் அதாவது சீலைவணக்கம் செய்பவனும் உண்மையானவன் அல்லன். ஏனெனில் வெளித்தோற்றத்தில் அவன் இறைவனை வணங்குவதுபோல் தெரிகிறது! ஆனால் யதார்த்தத்தில் அவன் வணங்குவது இறைவனை அல்ல!

நயவஞ்சகனும் உண்மையாளன் அல்லன். ஏனெனில் இறைவிசுவாசம் கொண்டிருப்பதுபோல் வெளிக் காட்டிக்கொள்கிறான். ஆனால் அவன் இறை விசுவாசம் கொள்ளவில்லை!

தொழுகை, நோன்பு போன்ற வணக்கவழிபாடுகளில் பித்தி அனும் நூதனத்தை அனுஷ்டிப்பவனும் உண்மை யாளன் அல்லன். ஏனெனில் நபி (ஸல்) அவர்களைப் பின்பற்றி வணக்கவழிபாடு செய்வதாக அவன் வெளிக் காட்டிக் கொள்கிறான். ஆனால் யதார்த்தத்தில் நபியவர்களை அவன் பின்பற்றவில்லை!

உண்மைதான் இறைவிசுவாசிகளின் அடையாளம். அதன் எதிர்ப்பதமாகிய பொய் என்பது நயவஞ்சகர் களின் அடையாளம்!

உண்மையின் சிறப்பு குறித்தும் அதனைப் பேணிவாழ்வதால் கிடைக்கும் நன்மை, உயர்வு ஆகியவை குறித் தும் பல வசனங்களை இமாம் நவவி (ரஹ்) அவர்கள் எடுத்துரைத்தார்கள். அவற்றுள் ஒன்றுதான் இறை நம்பிக்கை கொண்டவர்களே! அல்லாஹ்வுக்கு அஞ்சுங்கள். மேலும் உண்மையாளர்களுடன் இணைந்திருங் கள்!” (9 : 119) என்பதும்.

இந்த வசனம் - கஅப் பின் மாலிக் (ரலி) அவர்களும் அவர்களின் இரு தோழர்களும் தபுக் யுத்தத்தில் கலந்துகொள்ளாமல் பின்தங்கியிருந்தபொழுது இறக்கியருளப்பட்டதாகும். கஅப் (ரலி) அவர்கள் அறிவித்த ஹதீஸும் அதன் கீழ் அந்த வரலாற்றின் விரிவான விளக்கமும் முன்னர் தெளபா - பாவமீட்சியின் பாடத்தில் சென்றுள்ளது!

உண்மையாளரின் உயர் அந்தஸ்து!

وَأَمَّا الْإِحَادِيثُ فَأَوَّلُ: ٥٤ - عَنْ ابْنِ مَسْعُودٍ رَضِيَ اللَّهُ عَنْهُ قَالَ: { إِنَّ الصِّدْقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْجَنَّةِ وَإِنَّ الرَّجُلَ لَيَصْدُقُ حَتَّى يُكْتَبَ عِنْدَ اللَّهِ صِدْقًا وَإِنَّ الْكُذْبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ وَإِنَّ الرَّجُلَ لَيَكْذِبُ حَتَّى يُكْتَبَ عِنْدَ اللَّهِ كَذَابًا } متفق عليه

ஹதீஸ் 54

இப்பனு மஸ்ஹத் (ரலி) அவர்கள் அறிவிக்கிறார்கள்: நபி (ஸல்) அவர்கள் அருளினார்கள்: நிச்சயமாக உண்மை என்பது புண்ணியச் செயலுக்கு வழிகாட்டுகிறது. புண்ணியச் செயல் சுவனம் செல்ல வழிகாட்டுகிறது. திண்ணமாக ஒருமனிதன் உண்மையே பேசிக்கொண்டிருக்கிறான்., இறுதியில் அல்லாஹ்விடத்தில் உண்மையாளன் என்று எழுதப்படுகிறான்!

மேலும் திண்ணமாக பொய் என்பது தீமை செய்ய வழிகாட்டுகிறது. தீமை செய்வது நரகத்திற்கு வழிகாட்டுகிறது. திண்ணமாக ஒருமனிதன் பொய் பேசிக்கொண்டிருக்கிறான்., இறுதியில் அல்லாஹ்விடத்தில் மகாப் பொய்யன் என்று எழுதப்படுகிறான்! (நூல்: புகாரி, முஸ்லிம்)

الشرح - தெளிவுரை

இந்நபிமொழி, ஸஹீஹ் முஸ்லிம் பதிவாகியுள்ள அறிவிப்பின்படி - உண்மையைப் பற்றிப்பிடித்துக் கொள்ளுங்கள் என்று தொடங்குகிறது.

உண்மை பேசுவதன் சிறப்பு குறித்து, அதன் நல்முடிவு குறித்து இந்நபிமொழி எடுத்துரைக்கிறது. பொய் பேசுங்கள்., அப்பொழுதுதான் உலகில் வாழ முடியும்., பொய் பேசினால்தான் எதுவொன்றிலும் நல்ல லாபம் ஈட்டலாம் என்று சிலர் சொல்லலாம்! ஆனால் பொய் பேசிச் சம்பாதிக்கும் பணத்தில் எந்த அபிவிருத்தியும் கிடையாது. பொய் பேசிச் சம்பாதிக்கும் செல்வம் தற்காலிக மானது - சீக்கிரம் அழியக் கூடியது என்பது மட்டுமல்ல, நம்மை நீடித்த அழிவில் ஆழ்த்தக்கூடியதும் கூட! உண்மை பேசுவதுதான் நிலையான லாபத்திற்கும் நன்மைக்கும் வழிவகுக்கக்கூடியது!

முன்னர் கூறியதுபோன்று - பொய்யான சொல் என்பது போல் பொய்யான செயல் என்றும் கூறப்படும்!. பொய்யான செயலுக்கு நயவஞ்சகனின் செயல் எடுத்துக்காட்டாகும்! நயவஞ்சகன் தன்னை ஓர் விசுவாசியென வெளிக்காட்டிக்கொள்கிறான். எல்லோருடன் சேர்ந்து அவனும் தொழுகிறான்., நோன்பு நோற்கிறான்., செல்வத்தை எடுத்து இறைவழியில் செலவும் செய்கிறான்! அவன் ஹஜ் செய்வதைக்கூட காணலாம்!

அவனுடைய இந்தச் செயல்களைக்காண்போர் அவற்றின் வெளிநங்கத்தைப் பார்த்துப் புகழ்வார்கள்! ஆனால் அவை இறைவழிபாடாக ஒருபோதும் ஆகமாட்டா! ஏனெனில் அவன் வழங்குகிற தர்மமும் நிறைவேற்றுகிற வழிபாடுகளும் அவனது அகத்தின் நிலைக்கு மாறுபடுகிறது! ஏனெனில் அவன் இறைவனை விசுவாசம் கொள்ளவில்லை என்பதே உண்மை! எனவே அவனும் பொய்யன்தான்! அவனுடைய வணக்க வழிபாடுகளும் பொய்யானவைதான்!

பிறகு நபி (ஸல்) அவர்கள் உண்மையின் படிப்படியான நல் விளைவுகளை இவ்வாறு விளக்கித்தருகிறார்கள்!

நிச்சயமாக உண்மை என்பது புண்ணியச் செயல்புரிய வழிகாட்டுகிறது. புண்ணியச்செயல் புரிவது சுவனத்திற்கு வழிகாட்டுகிறது. திண்ணமாக ஒரு மனிதன் உண்மையே பேசுகிறான்., இறுதியில் அல்லாஹ்விடத்தில் உண்மை யாளன் என்று எழுதப்படுகிறான்!

புண்ணியமான செயல்கள் என்றால் நன்மையை - நற்கூலியை ஈட்டித் தருகிற செயல்கள். அத்தகைய செயல்களை நிறைவேற்றுவது மனிதனைச் சுவனத்தின் பக்கம் இட்டுச்செல்லும்! மறுவுலக வாழ்க்கையில் சுவனத்தை அடைய வேண்டும் என்பதுதானே இலட்சியங்களுக்கெல்லாம் இலட்சியம்!

இதனால்தான் ஒவ்வொருவரும் அல்லாஹ்விடம் சுவனத்தைக் கேட்குமாறும் நரகத்தை விட்டும் பாதுகாப்புத் தேடுமாறும் கட்டளை இடப்படுகிறது!

فَمَنْ رُجِرَ عَنِ النَّارِ أَدْخَلَ الْجَنَّةَ فَقَدْ فَازَ وَ مَا الْحَيَاةُ الدُّنْيَا إِلَّا مَتَاعُ الْغُرُورِ (آل عمران الآية : ١٨٥)

அல்லாஹ் கூறுகிறான்: (மறுமை நாளில்) எவன் நரக நெருப்பில் இருந்து காப்பாற்றப்பட்டு சுவனத்தில் நுழைவிக்கப்படுகிறானோ அவனே உண்மையில் வெற்றி பெற்றவன் ஆவான்! இவ்வுலக வாழ்வென்பது ஏமாற்றக் கூடிய அற்ப இன்பமேயன்றி வேறில்லை!”(3 : 185) நபியவர்கள் தொடர்ந்து சொல்கிறார்கள்:

ஒரு மனிதன் உண்மையே பேசிக்கொண்டு வருகிறான்., இறுதியில் அல்லாஹ் விடத்தில் உண்மையாளன் என்று எழுதப்படுகிறான்!

- மற்றோர் அறிவிப்பில், ஒருமனிதன் தொடர்ந்து உண்மை பேசுவருகிறான்.,மேலும் உண்மையே பேசவேண்டுமென்று தெண்டிக்கிறான்., இறுதியாக அல்லாஹ் விடத்தில் உண்மையாளன் என்று எழுதப்படுகிறான் என்று உள்ளது!

கருத்து இதுதான்: உண்மையே பேசுவர வேண்டும். அதில் முழுக் கவனமும் நாட்டமும் வேண்டும். அப்போது தான் உண்மையாளன் என்று அவனை அல்லாஹ் ஒப்புக்கொள்வான்!

உண்மையாளர்” எனும் நிலை, அல்லாஹ்வின் பேரருள் பொழியப்பட்ட மேன்மக்களின் வரிசையில் இரண்டாவது அந்தஸ்தில் உள்ளது. அல்லாஹ் குர்ஆனில் குறிப்பிடுகிறான்:

قال الله: وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ (سورة النساء الآية: ٦٩)

அல்லாஹ்வுக்கும் தூதருக்கும் கீழ்ப்படிபுகிறவர்கள் யாரோ அவர்கள், அல்லாஹ் அருள்புரிந்துள்ள நபிமார்கள், உண்மையாளர்கள், இறைவழியில் உயிர்த்தியாகம் புரிந்தவர்கள், உத்தமர்கள் ஆகியோருடன் இருப்பார்!”(4: 69)

உண்மையாளர்கள் அனைவரின் சிறந்தவர் - மகத்துவமிக்கவர் யார் எனில் இறைவிசுவாசத்தில் - நபியவர்களை உண்மைப்படுத்துவதில் சிறந்து விளங்குபவரே ஆவார்! அத்தகைய உயர் சிறப்புக்குரியவர்கள் நபித் தோழர் அபூ பகர் ஸித்தீக் (ரலி) அவர்கள்தாம்! ஆம்! நபி (ஸல்) அவர்கள் இஸ்லாத்திற்கு வாருங்கள் என்று அழைப்பு விடுத்தபொழுது அதை ஏற்பதில் அனைவருக்கும் முன்னிலையில் இருந்தவர்கள் அவர்கள்தாம்! அதில் அவர்களுக்கு எவ்வித தயக்கமோ கலக்கமோ இல்லை!

அன்றிலிருந்து இறைவிசுவாசத்தில் - அதன் உறுதிப்பாட்டில் அபூ பகர் (ரலி) அவர்கள் தன்னிகரற்றவர்களாய்த் திகழ்ந்தார்கள்!

இதோ! நபிகளார் (ஸல்) அவர்கள் தாம் கண்டுவந்த மஃராஜ் எனும் விண்ணேற்ற நிகழ்ச்சியை மக்களிடையே அறிவித்தபொழுது எதிரிகள் அதனைப் பொய் என்று தூற்றினர். முஹம்மதே! ஓரிரவிலேயே எப்படி இங்கெல்லாம் சென்று வந்தீர்? மக்காவில் இருந்து பைத்துல் மக்தில் வரை ஒரே நாளில் எப்படி பயணம் சென்று திரும்பிவர முடியும்? பிறகு அங்கு இருந்து வானுலம் ஏறிச் சென்றதாகவும் சொல்கிறீர்! இது எப்படி சாத்தியமாகும்? என்று ஏளனமாகக் கேட்டனர்! அந்தஉடனேயே அபூ பகர் ஸித்தீக் (ரலி) அவர்களிடம் ஓடோடிச் சென்று, உங்கள் நண்பர் சொல்வதைக் கேட்டீர்களா? இப்படி இப்படியெல்லாம் சொல்கிறாரே அதையுமா நீங்கள் ஏற்றுக்கொள்கிறீர்கள்? என்று இடைமறித்துக் கேட்டு வழியிலேயே மடக்கப் பார்த்தார்கள்!

ஆனால் அதற்கு அபூ பகர்(ரலி) அவர்கள், என் அன்புத் தோழர் அண்ணல் நபி (ஸல்) அவர்கள் இவ்வாறு மொழிந்தார்கள் எனில், அது உண்மைதான்” என்று உறுதியுடன் - அனைவரையும் ஆச்சரியத்தில் ஆழ்த்தும் வண்ணம் பதில் அளித்தார்கள்! அப்பொழுதான் ஸித்தீக் - உண்மையாளர் எனும் சிறப்புப்பட்டத்தை அபூபகர் அவர்களுக்கு உறுதிப்படுத்தினார்கள் நபியவர்கள்!

பொய் பேசுவதன் தீய விளைவு என்ன?

பொய் என்பது தீமைபுரிய வழிகாட்டுகிறது. தீமை செய்வது நரகத்திற்கு வழிகாட்டுகிறது! - மற்றோர் அறிவிப்பு, பொய்யைக் குறித்து உங்களை எச்சரிக்கை செய்கிறேன் என்று தொடங்குகிறது!”

புஜூர் (தீமை செய்தல்) எனும் அரபி வார்த்தையின் அகராதிப் பொருள், அல்லாஹ்வின் கட்டளைக்குக் கீழ்ப்படியாமல் - அதை மீறிச் செயல்படுதல் என்பதாகும். தீமைகளிலேயே மிகவும் கொடுமையானது இறைவனை நிராகரிப்பதுதான்! அவன் மீது விசுவாசம் கொள்ள மறுப்பதுதான்! குர்ஆன் ஓரடத்தில் குறிப்பிடுகிறது:

قال تعالى: أُولَئِكَ هُمُ الْكَافِرَةُ الْفَجْرَةُ (سورة عبس الآية: ٤٢)

அவர்கள்தான் இறைவனை நிராகரிக்கக்கூடியவர்கள்., தீமைகள் செய்பவர்கள்!” (80 : 42)

பொய் பேசிக்கொண்டிருப்பவன் அல்லாஹ்விடத்தில் மகாப்பொய்யன் என்று எழுதப்பட்டுவிடுகிறான் என்று இந்நபிமொழியில் கடுமையாக எச்சரிக்கை செய்யப்பட்டிருப்பதால் பொய் பேசுவது ஹராம் - தடைசெய்யப்பட்ட

டது மட்டுமல்ல., அறிஞர்கள் சீலர் கூறுவதுபோன்று - பெரும் பாவங்களுள் ஒன்றாகவே அது கணிக்கப்பட்டுள் ளது!

மீக்கொடுமையான பாவமெனும் பொய் எது எனில், இன்று சீலரிடம் உள்ளதே- அதாவது, மக்களை வீணாகச் சீர்க்கவைக்கும் நோக்கத்துடன் பொய்களை அள்ளி வீசுகிறார்களே அதுதான்! மற்றொரு நபி மொழியில் இது குறித்து கடும் எச்சரிக்கை வந்துள்ளது. அது வருமாறு:

அத்தகைய மனிதனுக்கு நாசம் உண்டாவதாகு! அவன் பேசும்பொழுது பொய்யுரைக்கிறான்., அதன் மூலம் மக்களைச் சீர்க்க வைப்பதற்காகவே (இப்படிச் செய்கிறான்!) அத்தகைய மனிதனுக்கு நாசம் உண்டா வதாக!" (அபூ தாவூத், தீர்மதி)

பாருங்கள்! பொய் பேசுவது பற்றி எவ்வளவு கடுமையாக எச்சரிக்கை செய்கிறார்கள் நபியவர்கள்! அதே நேரத்தில் அதனை எவ்வளவு லேசாகக் கருதுகிறார்கள் மக்கள்!

மற்றொரு கடுமையான பொய் ஒன்றும் உண்டு! அதுதான் பிறரின் உரிமைகளை அபகரித்து உண்பதற் காகப் பொய் பேசுவது! எடுத்துக்காட்டாக, பிறருக்கு வழங்க வேண்டிய உரிமையை ஒருவன் மறுப்பது, அல்லாஹ்வின் மீது சத்தியமாக! நான் எதுவும் தர வேண்டியதில்லை என்று பொய் சத்தியம் செய்வது! அல்லது நீ இவ்வளவு தொகை என்னிடம் கடன் வாங்கியிருந்தாய்., அதனை இன்னும் தரவில்லை என்று பொய் சத்தி யம் செய்து பிறரின் சொத்தை அபகரிக்கப்படு! இது குறித்து கடுமையாக எச்சரிக்கை செய்யும் நபிமொழி வருமாறு:

ஒருமுஸ்லிமான மனிதரின் செல்வத்தை(அநியாயமாகப்)பறித்துக் கொள்வதற்காக (ஒரு பிரமாண வாக்கு மூலத்தின்போது) துணிவுடன் யார் பொய் சத்தியம் செய்கிறாரோ அவர் மீது அல்லாஹ் கோபம் கொண்ட நிலையில்தான் அவனை மறுமை நாளில் அவர் சத்திப்பார்!" (நூல்: புகாரி)

அருஞ்சொற்கள் - شرح الكلمات

1) புண்ணியம்: நன்மையானது, அவன் புண்ணியம் செய் பவன் என்றால் அதன் பொருள், உண்மையானது, பயபக்தியானது என்பதாகும்.	1) البر: بكسر الباء: الخير، و بر الرجل يرُّ برًّا فهو برٌّ و بارٌّ أي صادق أو تقي
2) வழிகாட்டுகிறது: சேர்க்கிறது	2) يهدي: يرشد و يوصل
3) உண்மையாளர்: இது கூடுதல் பொருளைத்தரும் வார்த்தை! இதன் பொருள்: தொடர்ந்து உண்மை பேசி வருபவர்., அது அவரது இயல்பான குணமாகவே ஆகி விடுகிறது!	3) صِدْقًا: من أبنية المبالغة وهو من يتكرر منه الصدق حتى يصير سجية له و خلقا
4) ஃபஜர என்றால் கீழ்ப்படியாமல் மீறினான் என்று பொருள். ஃபஜர: தீய செயல்கள்!	4) الفجور : فجر الرجل يفجر فجورا: فسق والفجور : الأعمال السيئة
5) பொய்யன்: இது கூடுதல் பொருள் தரும் வார்த்தை. அதன் பொருள்: தொடர்ந்து பொய் பேசி வருபவன். இறுதியில் அது அவனது இயல்பான குணமாகவே ஆகி விடுகிறது!	5) كذايا: من أبنية المبالغة وهو من تكرر منه الكذب حتى يصير سجية له و خلقا
6) பொய்யன் என்று அல்லாஹ் விடத்தில் எழுதப் படுகிறான்: அவ்வாறு அவனுக்குத் தீர்ப்பு அளிக்கப்படும். அத்தன்மைக்கு தகுதி பெறுகிறான்!	6) يكتب عند الله كذايا : يحكم له بذلك ويستحق الوصف به

கேள்விகள்- الاسئلة

- 1) உண்மை, பொய் இவை பற்றிய விளக்கம் எழுதவும்!
- 2) உண்மையாளர் பெறும் உயர் அந்தஸ்து என்ன? அதற்கு அளிக்கப் பட்ட உதாரணம் என்ன?
- 3) பொய்களின் வகைகளை எழுதவும்.
- 4) பொய் பேசுபவன் அடையும் தீய கதி பற்றி விவரிக்கவும். அது பற்றி வந்துள்ள ஒருநபிமொழியை எழுதவும்.
- 5) சொல் - செயல் இவற்றில் பொய் மற்றும் உண்மை அமைவதெப்படி? உதாரணங்களுடன் எழுதவும்.

6) அபூ பக்ர் (ரலி) அவர்கள் ஸித்தீக் - உண்மையாளர் எனும் சிறப்புப்பட்டத்தைப் பெற்றது எப்பொழுது? மஃராஜின் போதுதான் வழங்கப்பட்டதா?

7) அறிவிப்பாளர் வரலாறு சுருக்கமாக எழுதவும்.

உண்மையே உள்ளத்தின் அமைதி!

الثاني: ٥٥ - عَنْ أَبِي مُحَمَّدٍ الْحَسَنِ بْنِ أَبِي عَلِيٍّ بْنِ أَبِي طَالِبٍ رَضِيَ اللَّهُ عَنْهُمَا قَالَ : حَفِظْتُ مِنْ رَسُولِ اللَّهِ ﷺ : دَعَا مَا يُرِيكَ إِلَيَّ مَا لَا يُرِيكَ فَإِنَّ الصِّدْقَ طُمَأْنِينَةٌ وَالْكَذِبَ رَيْبَةٌ - رواه الترمذي وقال حديث صحيح
قَوْلُهُ: يُرِيكَ: هُوَ يَفْتَحُ إِلَيْهَا وَضَمُّهَا وَمَعْنَاهُ: أَتْرَكَ مَا تَشْكُ فِي حَلِّهِ وَاعْدَلَ إِلَى مَا لَا تَشْكُ فِيهِ

ஹதீஸ் 55

ஹஸன் பின் அலீ(ரலி) அவர்கள் அறிவிக்கிறார்கள்: நபி(ஸல்)அவர்கள் இவ்வாறு கூறியதை நான் மனப்பாடம் செய்துள்ளேன்: உன்னைச் சந்தேகத்தில் ஆழ்த்தக் கூடியதை விட்டுவிட்டு சந்தேகமில்லாததைச் செய்திடு! ஏனெனில் உண்மையே உள்ளத்தின் அமைதியாகும். பொய்தான் சஞ்சலத்தை ஏற்படுத்தக்கூடியது!”(திர்மதி)
உன்னைச் சஞ்சலத்தில் ஆழ்த்தக்கூடியது என்பதன் பொருள் : இது ஹலால் (ஆகுமானது) தானா என்று நீ சந்தேகப்படுவதை விட்டுவிட்டு அப்படிச் சந்தேகமில்லாததன் பக்கம் சென்றிடு!

التشريح - தெளிவுரை

இமாம் நவவி (ரஹ்) அவர்களின் நாற்பது நபிமொழிகள் எனும் நபிமொழித் தொகுப்பிலும் இது இடம் பெற்றுள்ளது.

இரத்தினச் சுருக்கமான வார்த்தைகளைத் தாங்கியுள்ள இந்நபிமொழியில் ஆழிய கருத்துகள் பயனுள்ள வகையில் அமைந்திருப்பதைக் காணலாம்! அது வழங்கும் மிக முக்கியமான வழிகாட்டல் நமது ஆழ்ந்த சிந்தனைக்குரியதாகும்! பேணுதலான நடைமுறை என்பதுதான் அந்தவழிகாட்டல்! ஓருசெயல் ஹராமா, ஹலாலா (அதாவது இது தடைசெய்யப்பட்டதா, அனுமதிக்கப்பட்டதா?) என்று ஐயம் வந்துவிட்டால் அதை விட்டுவிட வேண்டும். அதிலிருந்து விலகி வேண்டும். அதுவே பேணுதலான முறை! தூய்மைக்கான வழிகாட்டல்! மேலும் ஹராம் தவிர்த்த சாதாரணமான விஷயங்களிலும் மிகத் தெளிவான நிலைப்பாட்டைக் கொடுக்கக் கூடியதும் இதுவே!

கல்வியாளர்களில் சிலர் ஃபிக்ஹு சட்டப் பிரச்சனைகளை அலசும்போது பேணுதல் நிலை என்று ஒன்றைக் குறிப்பிட்டுள்ளார்கள்! மேலும் அதனை ஒரு பொதுவான அடிப்படையாக வைத்து அதன் கீழ் பல்வேறு விஷயங்களைக் கொண்டு வருகிறார்கள்! அவற்றுள் சிலவற்றை இங்கு பார்ப்போம்:

✽ ஆடையில் அசுத்தம் பட்டுவிடுகிறது. அவ்வாறு அசுத்தமான பகுதி ஆடையின் மேல் பகுதியா? கீழ்ப் பகுதியா? என்பதுதான் சந்தேகம்! மேல் பகுதியைக் கழுக்கிச் சுத்தம் செய்தால் - கீழ்ப்பகுதி அசுத்தமாக இருக்குமோ என்று சந்தேகம் நீடிக்கிறது! கீழ்ப்பகுதியைச் சுத்தம் செய்தால் மேல்பகுதி அசுத்தமாக இருந்து விட்டால் என்ன செய்வது என்று மனம் குழம்புகிறது!

இதற்கான தீர்வைத்தான் இந்நபிமொழி வழங்குகிறது! அதுதான் பேணுதலான முறையைக் கடைப்பிடித்தல் என்பது! மேலே சொன்ன விஷயத்தில் பேணுதலான முறை என்னவெனில், அந்த ஆடையின் மேல் பகுதியையும் கீழ்ப் பகுதியையும் - முழுவதுமாகக் கழுக்கிச் சுத்தம் செய்வதுதான் பேணுதல்! அப்படிச் சுத்தம் செய்கிறபொழுது சந்தேகம் முழுமையாக நீங்கிவிடுகிறது!

✽ ஒருவனுக்குத் தொழுகையில் சந்தேகம். தொழுகு முடித்தது, இரண்டு ரக்அத்தா? மூன்றா? என்று! எந்த முடிவுக்கும் அவனால் வர முடிவதில்லை. இப்பொழுது என்ன செய்வது? சந்தேகம் நீங்கி மனம் அமைதி பெறுவதெப்படி? அதற்குத்தான் அந்தப் பேணுதலானமுறை அழகிய தீர்வைத் தருகிறது!

ஆம்! குறைவான எண்ணிக்கையை -அதாவது, இரண்டு ரக்அத் என்பதைக் கணக்கில்கொண்டு செயல்பட்டால் சந்தேகம் நீங்கிவிடும்! இரண்டு ரக்அத் தொழுகு உறுதியானது., உறுதியான நிலையை அடைந்து விட்டால் சந்தேகத்திற்கு அங்கு இடமேது? இதேபோல் மூன்று ரத்அத்தா? நான்கா? என்று சந்தேகம் வந்தால்- தொழுகு மூன்று ரக்அத் என்று முடிவு செய்துகொண்டு மீதி ஒரு ரக்அத்தை நிறைவேற்றினால் சந்தேகம் நீடிக்கவா செய்யும்?

ஐயத்திற்கும் சஞ்சலத்திற்கும் உரியதை விட்டுவிட்டு ஐயமில்லாததை எடுத்துக் கொள்! என்பது எவ்வளவு தெளிவான வழிகாட்டல்! மனத்தைக் குழப்பக்கூடிய சட்டப்பிரச்சனைகள் அனைத்திற்கும் ஓர் இலகுவான தீர்வைக் கொடுக்கும் எவ்வளவு எளிமையான அடிப்படை!

இதன் சிறப்பை இன்னொரு கோணத்திலும் நாம் ஆராய்ந்திட வேண்டும்! அதாவது, இதில் மனோதத்துவ ரீதியான பயிற்சியும் உள்ளது. எவ்வாறெனில் மனக்கலக்கத்தை விட்டுவிட்டு அமைதிக்கும் நிம்மதிக்கும் திரும்புவதுதான் மனிதனின் மனநலத்திற்கும் கூட நல்லது! இதோ! மக்களில் சிலர் இதுபோன்ற சந்தேகத்திற்குப் பலியாகி அதிலிருந்து விடுபட முடியாமல் உழன்று கொண்டிருப்பதை நீங்கள் பார்க்கலாம். என்ன செய்வதென்றே தெரியவில்லை., எவ்வீத முடிவுக்கும் வரமுடிவதில்லை., உள்ளத்தில் உறுத்தல் இருந்துகொண்டே இருக்கிறது என்று புலம்புவதை நீங்கள் கேட்கலாம்! அத்தகைய தடுமாற்றத்தை - உறுத்தலை- கலக்கத்தை நீக்கி நிம்மதி பிறக்க வழிவகுக்கும் ஓர் எளிய பயிற்சியைத்தான் இந்நபிமொழி தருகிறது!

உண்மையே உள்ளத்தின் அமைதியாகும்”

இந்நபிமொழியை இங்கு இடம்பெறச் செய்ததன் ஆதாரம் இதுதான். உண்மையே உள்ளத்திற்கு அமைதி தரவல்லது! உண்மை பேசுவன் என்றைக்கும் மனம் வருந்த வேண்டியதில்லை. அட்டா! இப்படி பேசி விட்டோமே! எதுவும் பேசாமல் மௌனமாக இருந்தோமில்லையே! என்று துயரப்பட வேண்டிய நிலையே அவனுக்கு வராகு!

ஏனெனில் உண்மை பேசியவர்களுக்கு, உண்மை பேசியதன் காரணத்தால் ஈடேற்றம் அளித்திட அல்லாஹ்வே பொறுப் பேற்றுக் கொள்கிறான்! அதனால்தான் உண்மையாளன் எது குறித்தும் கலக்கப்படாமல் -கவலைப்படாமல் நிம்மதியாக இருப்பதை நீங்கள் காணலாம்! நடந்து முடிந்தது பற்றியோ எதிர்காலத்தில் நடக்க இருப்பதுபற்றியோ எந்தக்கவலையும் அவனுக்கு இருப்பதில்லை! ஏனெனில் அவன் உண்மை உரைத்திருக்கிறான், உண்மை பேசியவனுக்கு என்றைக்கும் ஈடேற்றமே!

பொய்தான் சஞ்சலத்தை ஏற்படுத்தக் கூடியது!”

இதுதான் பொய்யின் நிலை! இதனால்தான் பொய் பேசியது குறித்து - அனைவருக்கும் முதலில் பொய் பேசியவனின் மனமே பதற்றத்திற்குள்ளாகிறது! நாம் பொய் சொல்லியது நாலு பேருக்குத் தெரிந்து விட்டதோ என்னவோ தெரியவில்லையே! அப்படித் தெரிந்துவிட்டால் நாம் சொல்வதை மக்கள் எப்படி ஏற்றுக் கொள்வார்கள்? என்று அவனது மனம் உறுத்திக் கொண்டே இருக்கும்!

இதனால்தான் பொய்யன் ஏதேனும் செய்திறிவித்தால் முச்சுக்கு முந்நூறு தடவை அல்லாஹ்வின் மீது சத்தியமாக! அல்லாஹ்வின் மீது சத்தியமாக! என்று சத்தியங்களை அள்ளி வீசுவதை நீங்கள் காணலாம்! இதோ! நயவஞ்சகர்களைக் குறித்து அல்லாஹ் கூறுகிறான்:

قال الله: يَحْلِفُونَ بِاللَّهِ مَا قَالُوا وَ لَقَدْ قَالُوا كَلِمَةَ الْكُفْرِ وَ كَفَرُوا بَعْدَ إِسْلَامِهِمْ (التوبة الآية: 74)

நிராகரிப்புக் கொள்கையை அவர்கள் கூறியிருந்தும் நாங்கள் அவ்வாறு கூறவே இல்லை என்று அல்லாஹ்வின் மீது சத்தியம் செய்கிறார்கள்! அவர்கள் இஸ்லாத்தை ஏற்றுக்கொண்டபின் நிராகரிப்பை மேற்கொண்டார்கள் என்பது உண்மையே”(9: 74)

இவ்வாறு அவர்கள் சத்தியம் செய்வதற்குக் காரணம், மனக்கலக்கமும் கடும் சஞ்சலமும் அவர்களை வாட்டிக் கொண்டிருக்கிறது என்பதே!

அறிவிப்பாளர் அறிமுகம்

ஹஸன் பின் அலீ (ரலீ) அவர்கள்

இவர்கள் அலீ (ரலீ) அவர்களின் முத்த புதல்வரும் நபி (ஸல்) அவர்களின் பேரரும் ஆவார்! ஹிஜ்ரி 3 ம் ஆண்டு ரமளான் மாதத்தின் நடுப்பிறையில் பிறந்தார்கள். அவர்களது மனைவியின் மூலம் நஞ்சு கொடுக்கப் பட்டு ஹிஜ்ரி 54 ஆம் ஆண்டு மரணம் அடைந்தார்கள். ஸஅத் பின் ஆஸ் (ரலீ) அவர்கள் ஜனாஸா தொழுக்கை நடத்த மதீனாவின் பகீஉ மண்ணறையில் அவர்களது உடல் நல்லடக்கம் செய்யப்பட்டுள்ளது! ஹஸன் (ரலீ) அவர்கள் பக்தி, பேணுதல், கொடைத்தன்மை ஆகிய பண்பாட்டில் பிரபலமான மேன்மக்களில் குறிப்பிடத் தக்கவர்கள்! அன்னாரின் சிறப்புகளும் உயர் அந்தஸ்துகளும் ஏராளம்! இவர்களிடம் இருந்து 13 நபிமொழிகள் அறிவிக்கப்பட்டுள்ளன!

شرح الكلمات ابرؤسؤا

1) உன்னைச் சந்தேகத்தில் ஆழ்த்தக் கூடியது. முன்றெழுத்து கொண்ட வினைச்சொல்லாகவும் நான்கு எழுத்துக்கொண்ட வினைச் சொல்லாகவும் இதனை

(1) يربيك : بفتح الياء من راب وضمها من ارباب

வாசிக்கலாம். முந்தையதே ஏற்றது.	والفتح أفصح
2) மனம் அமைதியானது., கலக்கம் அடையவில்லை!	٢ طمأنينة: اطمأن القلب: سكن ولم يقلق و الاسم الطمأنينة

கேள்விகள் - الاستئلة

- 1) இந்நபிமொழியின் கருத்தைச் சுருக்கமாக விவரிக்கவும்!
- 2) பேணுதலான நடைமுறைக்குச் சில உதாரணங்கள் தரவும்.
- 3) உண்மை பேசினால் ஏற்படும் பயன்கள், பொய் பேசியதால் ஏற்படும் தீங்குகள் சிலவற்றை எழுதவும்.
- 4) நயவஞ்சகர்கள் பொய்யினால் சஞ்சலத்திற்குள்ளாவதை விளக்கவும்.
- 5) பொய் குறித்து இமாம் நவவி (ரஹ்) அவர்கள் கொணர்ந்த குர்ஆன் வசனம் ஒன்றை எழுதி அதற்கு விளக்கம் தரவும்!
- 6) அறிவிப்பாளர் குறித்து நீ அறிந்திருப்பதென்ன?

அந்த நபி உண்மை பேசுமாறு ஏவுகிறார்!

الثالث: ٥٦ - عَنْ أَبِي سُفْيَانَ صَخْرٍ بْنِ حَرْبٍ رَضِيَ اللَّهُ عَنْهُ ، فِي حَدِيثِهِ الطَّوْبِيلِ فِي قِصَّةِ هِرْقُلَ : قَالَ هِرْقُلُ : فَمَاذَا يَا أَمْرُكُمُ - يَعْني النبي ﷺ - قَالَ أَبُو سُفْيَانَ : قُلْتُ : يَقُولُ : اعْبُدُوا اللَّهَ وَحْدَهُ وَ لَا تُشْرِكُوا بِهِ شَيْئًا وَ ائْتِرْكُوا مَا يَقُولُ آبَاءُكُمْ ، وَ يَأْمُرُنَا بِالصَّلَاةِ ، وَ الصَّدَقِ ، وَ الْعَفَاةِ ، وَ الصَّلَاةِ . متفق عليه ،

ஹதீஸ் 56

ஆபு ஸு ப்யான் (ரலி) அவர்கள் ஹிரகல் மன்னனின் கதை தொடர்பான தமது நீண்ட செய்தியில் அறிவிக்கிறார்கள்: உங்களுக்கு அவர் அதாவது நபி (ஸல்) அவர்கள் எதனை ஏவுகிறார்? என்று ஹெற்குலிஸ் மன்னர் கேட்டார். நான் சொன்னேன்: அவர் கூறுவது இதுதான்: அல்லாஹ்வை மட்டும் வணங்குங்கள்., வேறெந்தப் பொருளையும் அவனுக்கு இணையாக்காதீர்கள். மேலும் உங்கள் முத்தாயைச் சொல்வதை விட்டு விடுங்கள். மேலும் தொழுகை, உண்மை, பத்தினத்தனம், பந்தபாசம் ஆகியவற்றை மேற் கொள்ளுமாறும் எங்களுக்கு அவர் ஏவுகிறார்!" (நூல்: புகாரி, முஸ்லிம்)

الشرح - தெளிவுரை

நபி (ஸல்) அவர்களைப் பற்றி தமக்கும் ஹெற்குலிஸ் மன்னனுக்கும் நடந்த உரையாடலை இங்கு நினைவு கூர்கிறார் ஆபு ஸு ப்யான் (ரலி) அவர்கள்! அப்பொழுது அவர் முஸ்லிமாக இல்லை., அவர் இஸ்லாத்தை ஏற்றது பின்னாட்களில்தான்! அதாவது ஹு தைபிய்யா உடன்படிக்கைக்கும் மக்கா வெற்றிக்கும் இடைப்பட்ட காலத்தில்தான் ஆபு ஸு ப்யான் இஸ்லாம் மார்க்கம் ஏற்றார்!

ஹிஜ்ரீ 6 ம் ஆண்டு ஹு தைபிய்யா உடன்படிக்கை நடைபெற்ற பிறகு நபி (ஸல்) அவர்கள், இஸ்லாத்தை ஏற்குமாறு அண்டை நாடுகளின் மன்னர்களுக்கு கடிதம் எழுதினார்கள். அதன்படி ரோம் நாட்டு மன்னர் ஹெற்குலிஸ் என்பாருக்கும் கடிதம் அனுப்பப்பட்டது! அதனைப் படித்துப்பார்த்த பிறகே நபிகளார் (ஸல்) அவர்களைப் பற்றி விசாரிக்கும் எண்ணம் ஹிரகல் மன்னருக்கு வந்தது!

மக்கா வாசியான ஆபுஸு ப்யான் அப்பொழுது வியாபாரம் தொடர்பாக ஷாம் தேசம் வந்திருந்தார். அவருடன் குறைஷிகளின் வாணிபக் கூட்டத்தினர் சிலரும் இருந்தனர். அதே காலகட்டத்தில் ஜெருஸலம் வருகை தந்த ஹெற்குலிஸ் மன்னர், பைத்துல் முகத்தஸில் முகாமிட்டிருந்தார். ஹிஜாஸ் பகுதியிலிருந்து அரபுகள் சிலர் வந்திருப்பதைக் கேள்விப்பட்டதும் அந்த அரபுகளிடம் நபி (ஸல்) அவர்களைப் பற்றி விசாரிக்கலாம் எனக் கருதி அவர்களை அழைத்து வருமாறு மன்னர் கட்டளையிட்டார்! அதன்படியே ஆபு ஸு ப்யானும் அவருடன் ருந்த அரபுகளும் அரச தர்பாருக்கு வந்தனர்.

நபிகளாரைக் குறித்து பல கேள்விகளை ஆபு ஸு ப்யானிடம் கேட்டார், மன்னர்!. நபியவர்களின் பாரம்பரியம், குணவொழுக்கம், அவர்களின் அழைப் பேற்று இஸ்லாம் மார்க்கம் தழுவும் மக்களின் நிலை, அவர்கள் நபி(ஸல்) அவர்களுக்கு அளிக்கும் கண்ணியம் ஆகியவை பற்றி விசாரித்தார்!

முந்தைய காலத்தில் இறக்கிருளப்பட்ட தெளராத் - இன்ஜீல் போன்ற வேதங்களை ஹெர்குலஸ் மன்னன் கற்றிருந்ததால் நபியவர்கள் பற்றி அபூ ஸு ப்யான் எடுத்துரைத்த ஒவ்வொரு விஷயத்தின்போதும், முந்தைய வேதங்களில் முன்னறிவிப்புச் செய்யப்பட்ட நபி இவர்தான் எனத் தெரிகிறது என்று கூறிகொண்டிருந்தார்! அப்படி நபி(ஸல்) அவர்களைப் பற்றி நல்ல அபிப்பிராயம் தெரிவித்த ஹெர்குலஸ் மன்னர் இஸ்லாத்தை ஏற்றாரா என்றால் அதுதான் நிகழவில்லை! அதுதான் மிகவும் வருந்தத் தக்க விஷயமாகும்! ஆட்சியதிகாரத்தின் மீதான மோகம் அவரை ஆட்கொண்டிருந்தது! உண்மையை ஒப்புக்கொண்டு இஸ்லாத்தை ஏற்கவிடாமல் அவரைத் தடுத்து விட்டது அதுவே!

ஆயினும் ஹெர்குலஸ் மன்னன் -அபூ ஸு ப்யான் உரையாடலின் மூலம் நபிகளாரின் தூதுத்துவம் உண்மையானதே என்பதற்கான உறுதிமீக்க பல சான்றுகள் உலகிற்குக் கிடைத்துள்ளன! அழகிய பல அறிவுரைகளையும் அது உள்ளடக்கியுள்ளது!

அல்லாஹ்வை மட்டும் வணங்குங்கள்., வேறெந்தப் பொருளையும் அவனுக்கு இணையாக்காதீர்கள்”

நபிகளாரின் போதனைகள் குறித்து அபூ ஸு ப்யான் எடுத்துரைத்த முதலாவதும் முக்கியமானதுமானது இதுதான்! அல்லாஹ் அல்லாத எவரையும் எந்தப்பொருளையும் வணங்காதீர்கள் என்பதுதான்! மலக்கையும் நபியையும் கடவுளெனக் கருதக்கூடாது. சூரியனையும் சந்திரனையும் கல்லையும் மண்ணையும் செடியையும் கொடியையும் - எது ஒன்றையும் வழிபடக்கூடாது! வணக்க வழிபாட்டை அல்லாஹ் ஒருவனுக்கு மட்டுமே செலுத்த வேண்டும்! இந்த ஏகத்துவக் கொள்கையைத்தான் உலகில் தோன்றிய இறைத்தூதர்கள் அனைவரும் போதித்தார்கள்! குர்ஆன் ஓரிடத்தில் கூறுகிறது:

قال تعالى: وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ إِنَّهُ لَا إِلَهَ إِلَّا أَنَا فَاعْبُدُونِ (الانبیاء الآیة: 20)

உமக்கு முன்னர் நாம் அனுப்பிய எந்தத் தூதரிடத்திலும் - நிச்சயமாக என்னைத் தவிர வேறு இறைவன் இல்லை., என்னையே நீங்கள் வழிபட வேண்டும் என்றே வஹி மூலம் நாம் அறிவித்திருந்தோம்!” (21 : 25)

மேலும் உங்கள் முதாதையர் சொல்கிற கருத்துகளை விட்டுவிடுங்கள்”

இது, சத்தியத்தைப் பகீரங்கப்படுத்தும் தெளிவான- துணிவான போக்கு மட்டுமல்ல மனிதகுலச் சீர்திருத்தத்திற்கான அடிப்படையே இதுதான்! இதோ! அனைத்திற்கும் முதலில் - முதாதையர்கள் பின்பற்றி வந்த சடங்கு சம்பிரதாயங்களை விட்டொழியுங்கள் என்கிறார்கள் நபிகளார்! அவை என்ன? சிலைவணக்கமும் அது சார்ந்த சீர்கேடுகளும் முடப்பழங்கால அநாச்சாரங்களும் தான்! சமூக வாழ்க்கையில் புற்றீசல் போல் பல்கிப் பெருகும் எல்லா அநாச்சாரங்களுக்கும் சீரழிவுகளுக்கும் முதாதையரைக் கண்மூடித்தனமாகப் பின்பற்றும் போக்குதான் மூல காரணம் என்பது பட்டவர்த்தனமான உண்மை!

அதே நேரத்தில் முன்னோர்கள் கடைப்பிடித்துவருவது இஸ்லாம் ஏற்றுக் கொள்ளும் மேலான குணவொழுக்கங்கள் - நெறிமுறைகள் எனில் அவற்றைப் பின்பற்றலாம்., பின்பற்றத்தான் வேண்டும்! அல்லாஹ் குர்ஆனில் கூறு வது போன்று:

قال تعالى: وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاتِنَا وَ اللَّهُ آمَرْنَا بِهَا (الاعراف الآیة: 28)

அவர்கள் ஏதேனும் மானக்கேடான செயலைச் செய்தால் இப்படித்தான் எங்கள் முதாதையர் வாழ்ந்திடக் கண்டோம் என்றும் இவ்வாறு செய்யுமாறுதான் அல்லாஹ்வும் எங்களுக்குக் கட்டளையிட்டான் என்றும் கூறுகிறார்கள்” (7 : 28) - அல்லாஹ் அதற்கு மறுப்பளிக்கும்பொழுது கூறுகிறான்:

قال الله عز وجل: قُلْ إِنَّ اللَّهَ لَا يَأْمُرُ بِالْفَحْشَاءِ

நீர் கூறும்: மானக்கேடானவற்றைச் செய்யுமாறு அல்லாஹ் ஒருபோதும் கட்டளை யிடுவதில்லை! . . . ” (7 : 28) -அதாவது, மானக்கேடான, தீய செயல்கள் எப்பொழுதுமே தடைசெய்யப்பட்டவைதான்! ஆனால் நல்லொழுக்கம் சார்ந்த செயல்களை முதாதையர் செய்தால் அவை வரவேற்கப்பட வேண்டியவையே!

ஆக! நபி (ஸல்) அவர்கள் முற்காலத்து மக்கள் பாரம்பரியமாகச் செய்து வரும் சடங்குசம்பிரதாயங்களையும் வழிகேடுகளையும் விட்டொழிக்க வேண்டுமென்ப பிரத்தியேமாகக் கட்டளை பிறப்பித்துள்ளார்கள், தங்களது அழைப்பை ஏற்றுக்கொண்ட மக்களுக்கு!

தொழுகையைக் கடைப்பிடிக்குமாறு எங்களை ஏவினார்!”

மனிதனுக்கும் இறைவனுக்கும் ஓர் வலுவான தொடர்பை ஏற்படுத்தக் கூடியது தொழுகைதான்! இறை விசுவாசிகள் யார்? இறைமறுப்பாளர்கள் மற்றும் இணைவைப்பாளர்கள் யார் யார் என்று வேறுபடுத்தும் எல்லைக் கோடே தொழுகை! மற்றொரு தடவை நபி(ஸல்) அவர்கள் அருளினார்கள்: நமக்கும் அவர்களுக்கும்

வித்தியாசப்படுத்தும் உடன்படிக்கை தொழுகையே! யார் அதை விட்டுவிடுகிறாரோ அவர் நிராகரிப் பாளராகி விட்டார்!" (நூல்: திர்மீதி, நலாஈ, இப்னு மாஜா)

ஓர் எடுத்துக்காட்டின் மூலம் இதனைத் தெளிவாகப் புரிந்து கொள்ளலாம். இரு நபருக்குச் சொந்தமான இரு நிலங்களுக்கு மத்தியில் எல்லைக் கோடு ஒன்றிருக்கும். அந்த எல்லைக் கோட்டிற்கு உட்பட்ட நிலம் தான் அவரவருக்குச் சொந்தம்! அதற்கு அப்பாற்பட்ட நிலத்தை யாரும் சொந்தம் கொண்டாட முடியாது!

இதேபோன்று இறைவிசுவாசத்திற்குரிய எல்லைக் கோடாகத் தொழுகை திகழ்கிறது! தொழுகையைக் கை விட்டவன் இறைவிசுவாசத்திலிருந்து வெளியேறி விடுகிறான்! ஏனெனில் தொழுகையை விட்டவன் ஓரிறை நம்பிக்கை எனும் தெளவூற்தையே கைகழுவியவன் ஆவான்! ஜாபிர் (ரலி) அவர்கள் அறிவித்த மற்றொரு நபிமொழி இதனையே சுட்டிக்காட்டுகிறது:

عن جابر رضي الله عنه عن النبي صلى الله عليه وسلم أنه قال: بين الرجل وبين الكفر والشرك ترك الصلاة - أخرجه مسلم

ஒருமனிதனுக்கும் நிராகரிப்பு மற்றும் இணைவைப்புக்கும் மத்தியில் எல்லைக் கோடு தொழுகையை விடுவதுதான்!" (நூல்: முஸ்லிம்)

உண்மை, பத்தினித்தனம், பந்தஇணைப்பு ஆகியவற்றை மேற்கொள்ள மாறும் எங்களுக்கு ஏவுகிறார்!"

உண்மை பற்றிய விளக்கம் முன்னர் விரிவாகச் சென்றுள்ளது. பத்தினித்தனம் என்பது இரண்டு வகை யாகும். ஒன்று: மானத்தைப் பாதுகாப்பது! மற்றொன்று: தன்மானத்தைப் பாதுகாப்பது! அதாவது, பிறரிடம் கையேந்தாமல் தன்மானத்துடன் வாழ்வது!

முந்தையது, விபச்சாரமெனும் மானக்கேடான செயலை விட்டும் அதற்குத் தூண்டுகோலாக இருக்கும் நடவடிக்கைகளை விட்டும் விலகியிருப்பதாகும். அல்லாஹ் குர்ஆனில் கூறுகிறான்:

لأن الله يقول: وَلَا تَقْرُبُوا الزَّيْنَىٰ إِنَّهُ كَانَ فَاحِشَةً وَسَاءَ سَبِيلًا (سورة الاسراء الآية: ٣٢)

மேலும் விபச்சாரத்தின் அருகில் கூட நெருங்காதீர்கள். திண்ணமாக அது மானங்கெட்ட செயலாகவும் தீய வழியாகவும் இருக்கிறது!" (17 : 32)

விபச்சாரக் குற்றத்திற்கு ஷரீஅத் கடுமையான தண்டனைதான் கொடுக்கிறது! அதாவது, விபச்சாரம் செய்த ஒருவனை நூறு சாட்டையடி கொடுக்க வேண்டும்., ஓராண்டு நாடு கடத்த வேண்டும்! இது அவன் மணம் புரியாதவனாக இருந்தால்! திருமணம் முடித்து மனைவியுடன் வாழ்ந்தவன் விபச்சாரம் செய்தால் அவனைக் கல்லால் அடித்துக் கொன்றிட வேண்டும்!

இத்தகைய கடுமையான தண்டனையை இஸ்லாமிய ஷரீஅத் வழங்குவதன் நோக்கம் என்ன? அறுபதுவருக் கத்தக்க - மானக்கேடான இந்த இழிச்செயலில் இருந்து மக்களைப் பாதுகாக்க வேண்டும்., அவர்களை நல்லொழுக்கத்துடன் வாழச்செய்ய வேண்டும் என்பதுதான்! இந்த மாபாதகச் செயல் அவர்களின் ஒழுக்க உணர்வை மழுங்கச்செய்து படுபயங்கரமான சீரழிவையும் நாசத்தையும் சமூகத்தில் ஏற்படுத்தக் கூடியதாகும்! மக்களின் மதநம்பிக்கையையும் மனிதப் பண்பாட்டின் மீதான மரியாதை யையும் மதிப்பீச்சத்தையும் பலமிழக்கச் செய்யக்கூடிய படுமோசமான செயல் இது! மட்டுமல்ல இந்தக் கேவலமான இழிச்செயல்தான் மிகப் பயங்கரமான - உயிர்க் கொல்லி நோய்கள் பரவுவதற்கும் காரணம்! விபச்சாரமும் ஒழுக்கக் கேடுகளும் மலிந்துவிட்ட இன்றைய சீரழிந்த காலச் சூழ்நிலையில் எய்ட்ஸ் போன்ற உயிர்க்கொல்லி நோய்கள் மிகப்பெரிய அளவில் மக்களை அச்சுறுத்திக் கொண்டிருப்பது நிதர்சனமான உண்மையன்றோ!

விபச்சாரமெனும் இந்தக் கொடிய பாவத்தை இஸ்லாம் தடைசெய்து அதற்கான தண்டனையைக் கடுமை யாக்கியது மட்டுமல்ல அந்த மானக்கேடான செயலுக்குத் தூண்டுகோலாக உள்ள எல்லாத் தீமைகளைக் களைவதற்கும் நடவடிக்கைகள் எடுக்கிறது! பெண்கள் பர்தா அணிந்து உடலை மறைத்துக் கொண்டுதான் வெளியே செல்ல வேண்டுமென்கிற நல்லொழுக்கப் போதனை இந்தவகையைச் சேர்ந்ததே! அல்லாஹ் திருக் குர்ஆனில் கூறுகிறான்:

قال الله تعالى: وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ (سورة الأحزاب الآية: ٣٣)

மேலும் உங்களுடைய வீடுகளில் தங்கியிருங்கள். முந்தைய அஞ்சானக் காலத்தைப்போன்று ஒப்பனையை யும் ஓய்ந்தவையையும் காட்டிக்கொண்டு திரியாதீர்கள்!" (33: 33)

ஆம்! ஒரு பெண்ணின் நல்லொழுக்கத்திற்குப் பாதுகாப்பு அவள் தனது வீட்டில் தங்கியிருப்பதுதான்! ஏதேனும் தேவையோ நிர்ப்பந்தமோ இருந்தால் மட்டும் தான் அவள் வெளியே செல்ல அனுமதியுண்டு! அப்படி வெளியே செல்லும்பொழுது கூட - நபி (ஸல்) அவர்கள் கூறியது போன்று - நறுமணப்பொருட்களைப் பயன்படுத்தாமல் - ஒழுக்கத்தைப் பேணும் நிலையில்தான் செல்ல வேண்டும்!

இதோ! நபி (ஸல்) அவர்கள், தொழுகைக்காகப் பள்ளிவாசலுக்குச் செல்லும் பெண்களுக்கு என்ன போதிக்கிறார்கள் என்பதைப் பாருங்கள்! அல்லாஹ்வின் அடிமைகளை (அதாவது பெண்களை) மஸ்ஜித் களுக்குச் செல்ல வேண்டாமெனத் தடுக்காதீர்கள். ஆயினும் அவர்கள் சாதாரண ஆடைகளுடன் வீட்டில் இருந்து வெளியே வரட்டும்” (அறிவிப்பு: அபூ ஹு ரைரா (ரலி) - நூல்: அபூ தாவுத்)

பிறரிடம் தேவையாகாமல் தன்மானத்துடன் வாழ்வதும் இஸ்லாத்தின் நன்நெறிகளுள் மிக முக்கியமானதாகும். அல்லாஹ் கூறுகிறான்:

قال تعالى: يَحْسِبُهُمُ الْجَاهِلُ أَعْيَاءَ مَنِ التَّعَفُّفُ تَعْرِفُهُمْ بِسِيمَاهُمْ لَا يَسْئَلُونَ النَّاسَ إِلْحَافًا (البقرة: ٢٧٣)

(அவர்களைப் பற்றி அறியாதவர்) அவர்களின் தன்னடக்கத்தைக் கண்டு அவர்களைச் செல்வந்தர்கள் என்றுதான் கருதுகிறார்கள். ஆனால் அவர்களின் முக அறிகுறிகளைப் பார்த்தே அவர்களை நீர் அறிந்து கொள்ளலாம்! அவர்கள் மக்களிடம் வற்புறுத்திக் கெஞ்சிக்கேட்க மாட்டார்கள்!” (2 : 273)

- மக்களிடம் யாசிப்பதை இந்த வசனம் தடுக்கிறது. மனிதன் தன்மானத்துடன் வாழவேண்டும் என்பது தான் இஸ்லாத்தின் குறிக்கோள்! ஏனெனில் யாசிப்பது இழிவாகும். யாசிப்பவனின் கரம் தாழ்ந்தது., கொடுப்பவனின் கரம்தான் உயர்ந்தது! எனவே யாரிடமும் எதுவும் கேட்கக்கூடாது. ஆனால் இன்றியமையாத தேவை ஏற்பட்டுள்ளதெனில் - நிர்ப்பந்தமான சூழ்நிலையினில் யாசிப்பது கூடும். அவ்வாறில்லாத நிலையில் யாசிப்பதென்பது தீயசெயலாகும்., தவிர்க்கப்பட வேண்டிய ஒன்றாகும்.

தன்மானத்திற்கு களங்கம் விளைவிக்கும் இத்தகைய தீயசெயல் குறித்து எச்சரிக்கை செய்யக்கூடிய பல நபிமொழிகள் வந்துள்ளன. ஒரு தடவை நபி(ஸல்) அவர்கள் அறிவித்தார்கள்: உங்களில் ஒருவர் தொடர்ந்து யாசகம் கேட்டுக் கொண்டே இருப்பாரெனில், இறுதியில் முகத்தில் சதை இன்றி அலங்கோலமான நிலையில் தான் அல்லாஹ்வை அவர் சந்திப்பார்!”(அறிவிப்பு: இப்னு உமர்(ரலி) - நூல்: புகாரி, முஸ்லிம்)

நபி(ஸல்) அவர்களின் இத்தகைய அழுத்தமான அறிவுரைகளைச் செவியெற்றதை அடுத்து இதோ! ஸஹாபாக்கள் யாரிடத்திலும் எந்தத் தேவையையும் கேட்க மாட்டோம் என்று சபதமே செய்துகொடுத்தார்கள் என்ற ஹதீஸ் அறிவிப்புகளில் வந்துள்ளது! அதன் பின்னர் எத்தகைய தன்மானமிக்க வாழ்க்கையை அவர்கள் மேற்கொண்டார்களெனில் அவர்களில் ஒருவர் வாகனத்தின் மேலே அமர்ந்திருக்கும் நிலையில் அவரது சாட்டை கீழே விழுந்தால் அதை எடுப்பதற்குக்கூட யாருடைய உதவியையும் அவர் நாடுவதில்லை! அவரே கீழே இறங்கித்தான் அதை எடுப்பார் என்று வரலாற்றில் பார்க்கிறோம்!

பந்த பாசத்தை மேற்கொள்ளுமாறும் ஏவுகிறார்!”

அதாவது, எத்தகைய உறவுகளை இணைத்துவைக்குமாறு அல்லாஹ் கட்டளையிட்டுள்ளானோ அத்தகைய உறவுகளுடன் இணைந்து வாழ வேண்டும்! மிகநெருங்கிய உறவினர்களுக்கு முதலிடம்! பிறகு அடுத்தடுத்த நிலையில் உள்ளவர்களுக்கு முதலிடம் கொடுக்க வேண்டும்! இந்த வகையில் முதலில் பெற்றோர்கள்! பிறகு உடன்பிறந்தவர்கள், பிறகு தந்தையின் உடன் பிறந்தவர்கள்! இவ்வாறே அதன் வரிசை செல்கிறது! ஏனெனில் குர்ஆன் - ஹதீஸில் பந்துக்கள் எனும் வார்த்தை பொதுப்படையாக வந்தால் வழக்கத்திலுள்ள கருத்தே அதற்குக் கொடுக்கப்படும். அதன்படி பந்துக்களைக் கவனித்தல் என்பது மக்களின் சூழ்நிலை மற்றும் காலங்கள், இடங்கள் ஆகியவற்றிற்கு ஏற்ப அமைவதாகும்.

அறிவிப்பாளர் அறிமுகம்

அபூ ஸு ப்யான் (ரலி) அவர்கள்

அபூ ஸு ப்யான் (ரலி)அவர்கள் ஆனை ஆண்டிற்கு பத்து வருடங்கள் முன்பு பிறந்தார்கள். ஆரம்ப காலத்தில் இஸ்லாத்தைக் கடுமையாக எதிர்க்கக் கூடியவராக இருந்த அன்னார் இஸ்லாம் மார்க்கம் ஏற்றது, மக்கா வெற்றி கொள்ளப்பட்ட இரவில்தான்! அதன் பிறகு இஸ்லாத்தின் வெற்றிக்காகவும் வளர்ச்சிக்காகவும் பல யுத்தங்களில் கலந்துகொண்டார்கள். அவற்றுள் குறிப்பிடத்தக்கவை ஹு னைன் மற்றும் தாயிப் யுத்தங்களாகும்.

அபூ ஸு ப்யான் (ரலி) அவர்கள் நபி (ஸல்) அவர்களின் மனைவி உம்மு ஹபீபா (ரலி) அவர்களுடையவும் வறு எழுத்தர்களில் ஒருவரான அமீர் முஆவியா (ரலி) அவர்களுடையவும் தந்தை ஆவார்கள்.

நபி (ஸல்) அவர்கள் அபூ ஸு ப்யான் அவர்களை நஜ்ரான் தேசத்தின் கவர்னராக நியமித்திருந்தார்கள், நபியவர்கள் மரணம் அடைந்த பொழுதும் அபூஸு ப்யான் அந்தப் பதவியில்தான் இருந்தார்கள்! 88 ஆம் வயதில் மதீனாவில் ஹிஜ்ரி 31 ஆம் ஆண்டு மரணம் அடைந்த அபூ ஸு ப்யானுக்கு உஸ்மான் (ரலி)அவர்கள் ஜனாஸா தொழுகை நடத்தினார்கள்!

شرح الكلمات - அருள்சொற்கள்

1) ஹெர்குலிஸ் : இவர் ரோம் நாட்டின் மன்னர்., கைஸர் (சீஸர்)என்பது இவரது பட்டப் பெயராகும்.	١) هرقل: بكسرهاء وفتح الهاء وسكون القاف، هو ملك الروم ولقبه قيصر
2) பத்தினித்தனம்: தடை செய்யப்பட்டவற்றை விட்டும் தன் மானத்திற்கு கேடானவை ஆகிய வற்றை விட்டும் விலகியிருப்பதாகும்.	٢) العفاف: الكف عن المحارم و خوارم المروءة
3) பந்த இணைப்பு: இரத்த பந்தங்கள் இணைப்பு, இணைத் துவைக்க வேண்டுமென அல்லாஹ் கட்டளையிட்டுள்ள அனைத்தையும் இணைத்து வைத்தல்.	٣) الصلة: صلة الارحام و كل ما أمر الله به أن يوصل

الاسئلة - கேள்விகள்

- 1) ஹு தைபிய்யா உடன்படிக்கைக்குப் பிறகு நபி (ஸல்) அவர்கள் இஸ்லாத்தின் பக்கம் அழைப்பு விடுத்து மன்னர்கள் சிலருக்குக் கடிதம் எழுதி அனுப்பினார்கள்., அவர்கள் யார் யார்?
- 2) இஸ்லாத்தை ஏற்கவிடாமல் ஹெர்குலிஸ் மன்னரைத் தடுத்தது எது?
- 3) முதாதையர் சொல்வதை விட்டுவிடுங்கள் என்பதன் விரிவான கருத்து என்ன?
- 4) பத்தினித்தனம் என்றால் என்ன என்பதைச் சற்று விவரிக்கவும்.
- 5) அறிவிப்பாளர் பற்றிய விவரத்தைச் சுருக்கமாக எழுதவும்.

சத்தியத்திற்குச் சான்று வழங்குதல்!

الرابع : ٥٧ عَنْ أَبِي ثَابِتٍ . وَقِيلَ: أَبِي سَعِيدٍ . وَقِيلَ: أَبِي الْوَلِيدِ . سَهْلُ بْنُ حُنَيْفٍ . وَهُوَ بَدْرِيٌّ ؓ أَنْ النَّبِيِّ ﷺ قَالَ: مَنْ سَأَلَ اللَّهَ تَعَالَى الشَّهَادَةَ بِصِدْقٍ بَلَّغَهُ اللَّهُ مَنَازِلَ الشُّهَدَاءِ وَإِنْ مَاتَ عَلَيَّ فِرَاشِهِ - رواه مسلم

ஹதீஸ் 57

ஸஹல் பின் ஹு நைஃப் (ரலி) அவர்கள் அறிவிக்கிறார்கள்: நபி (ஸல்) அவர்கள் அருள்னார்கள்: ஷஹாதத் எனும் (இறைவழியில் உயிர் துறக்கும்) பாக்கியத்தை உண்மையிலேயே ஒருவர் அல்லாஹ்விடம் கேட்பாராயின் அவரைத் தியாகிகளின் அந்தஸ்துகளில் அவன் சேர்த்து வைப்பான்., அவர் தனது படுக்கையில் மரணம் அடைந்தாலும் சரியே!"(நூல்: முஸ்லிம்)

الشرح - தெளிவுரை

உண்மை எனும் அத்தியாயத்தில் இந்த நபிமொழியை இமாம் நவவி (ரஹ்) அவர்கள் கொண்டுவந்ததற்கு ஆதாரம் -

ஷஹாதத் (எனும் இறைவழியில் உயிர் துறக்கும்) பாக்கியத்தை உண்மையிலேயே ஒருவர் அல்லாஹ் விடம் கேட்பாராயின்" எனும் வாசகம் தான்!

ஷஹாதத் என்பது உண்மையாளர் எனும் அந்தஸ்துக்கு அடுத்த படியானதோர் உயர் அந்தஸ்து ஆகும்! அல்லாஹ் குர்ஆனில் கூறுகிறான்:

قال الله تعالى: وَمَنْ يُطِعِ اللَّهَ وَ الرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشَّاهِدِينَ وَالصَّالِحِينَ (سورة النساء الآية : ٦٩)

எவர்கள் அல்லாஹ்வுக்கும் தூதருக்கும் கீழ்ப்படிகிறார்களோ அவர்கள், அல்லாஹ் அருள்புரிந்துள்ள நபிமார்கள், உண்மையாளர்கள், ஷஹாதா (தியாகிகள் - சான்று வழங்குபவர்கள்), உத்தமர்கள் ஆயினால் " (4 : 69)

ஷஹாதத் எனும் வார்த்தை பொருட்செறிவானதாகும். சான்று வழங்குதல் என்பது அதன் அகராதீப் பொருள்! அதன் அடிப்படையில் அது விரிவான தொருகருத்தைக் கொடுக்கிறது!சான்றுவழங்குதல் அதாவது சத்தியத்திற்குச் சான்று வழங்குதல்! இறைவனும் இறைத்தூதரும் போதித்த உண்மை மார்க்கம் இஸ்லாம்

தான் என்பதற்கு சான்று வழங்குதல்., இதனைப் பின்பற்றி வாழ்ந்தால் மட்டுமே இவ்வுலகிலும் மறுவுலகிலும் வெற்றி பெறமுடியும்., மரணத்திற்குப் பிறகுள்ள வாழ்க்கையில் மனிதன் சுவனபதியை அடைவது இந்த சத்திய மார்க்கத்தை விசுவாசம் கொண்டு அதன்படி வாழ்ந்தால்தான் முடியும் என்பதற்கு சான்று வழங்குதல்! சொல் மற்றும் செயல் மூலம் இத்தகைய சான்றினை வழங்குதல்!

☞ இந்த வகையில் இந்தச் சான்று வழங்குதலில் பலவகைகள் உள்ளன., அல்லாஹ் வழங்கியுள்ள சட்டங்களுக்குச் சான்றுவழங்குதல் என்பதும் அதன் ஒருவகைதான்! இது அறிவுஞானத்தின் மூலம் வழங்கும் சான்று!

قال الله فيهم : شهد الله أنه لا إله إلا هو و الملائكة و أولو العلم (سورة آل عمران الآية : ١٨)

குர்ஆன் கூறுகிறது: வணக்கத்திற்குரிய இறைவன் அல்லாஹ்வைத் தவிர வேறு யாருமில்லை என்பதற்கு அல்லாஹ்வே சான்று பகர்கிறான். மேலும் வானவர்களும் அறிவுடையோரும் சான்று பகர்கிறார்கள்!"(3 : 18) - அதாவது அறிவுடையோர் வழங்கும் சான்று இவைதான்:

☞ முஹம்மத் நபியவர்களை அல்லாஹ் தன்னுடைய தூதராக அனுப்பினான்., அவர்களுக்கு நேர்வழியையும் சத்திய மார்க்கத்தையும் கொடுத்தான் என்பதற்கும் -

☞ நபியவர்களின் வாயிலாக அல்லாஹ்வுடைய ஷரீஅத் இந்தச் சமுதாயத்திடம் வந்து சேர்ந்து விட்டது என்பதற்கும் -

மேலும் அல்லாஹ்வின் சட்டங்களில் - இந்தச் செயல் ஆகுமானது, இது தடைசெய்யப்பட்டது., இதனைச் செய்வது கடமை.,இது விரும்பத் தக்கது என்கிற சட்ட விளக்கத்திற்கும் - ஷரீஅத் பற்றிய தெளிவான அறிவு ஞானம் உடையவர்கள்தாம் சத்தியத்திற்குச் சான்று வழங்குகிறார்கள்! பெரும் ஆதாரமாகத் திகழ்ந்துகொண்டிருக்கிறார்கள்!

☞ இரண்டாவதாக, அல்லாஹ்வின் பாதையில் கொல்லப்படுகிறவர்களும் ஷு ஹீத் - சத்தியத்திற்குச் சான்று வழங்குபவர்களே!

☞ முன்றாவதாக, தங்களுடைய உடமைகள் மற்றும் உயிர்களைப் பாதுகாக்கும் முயற்சியில் கொலை செய்யப்படுகிறவர்களும் ஷஹீத்களே! நபிமொழியில் வந்துள்ளது: ஒருமனிதர் நபியவர்களிடம் கேட்டார்:

அல்லாஹ்வின் தூதரே! ஒருவன் என்னிடம் வந்து எனது உடமையை நிர்பந்தமாக அபகரித்தால் நான் என்ன செய்வது?"

அவனுக்குக் கொடுக்காதே! "

என்னுடன் அவன் சண்டைக்கு வந்தால்? "

அவனுடன் நீ சண்டையிடு"

நான் அவனைக் கொலை செய்யவேண்டியதானால்? "

அவன் நரகம் செல்வான்! ஏனெனில் அவன் அக்கிரமக்காரன்., அநீதியாளன்! "

அவன் என்னைக் கொன்றுவிட்டால்?

அவன் உன்னைக் கொன்றால் நீ ஷஹீத் (தியாகி) ஆவாய்! (நூல்: முஸ்லிம்)

மற்றொரு நபிமொழி உள்ளது: யார் தனது உடமையை - மனைவி - மக்களைப் பாதுகாக்கும் முயற்சியில் கொலை செய்யப்படுகிறாரோ அவர் ஷஹீத் ஆவார்!" (நூல்: அபூ தாவுத், திர்மதி)

☞ நான்காவதாக, அநியாயமாகக் கொலை செய்யப்படுகிறவர்களும் ஷஹீத் அந்தஸ்தைப் பெறுவர்!

☞ ஐந்தாவதாக, உயிர்க்கொல்லி நோய், தீயில் கருகுதல், தண்ணீரில் முழுகுதல் போன்ற ஆபத்துகளின் மூலம் மரணத்தைத் தழுவுகிறவர்களும் ஷஹீத் அந்தஸ்தைப் பெறுவர்!

ஆயினும் ஷஹீத்களிலேயே மிக உயர்ந்த அந்தஸ்துக்குரியவர்கள் இறைவழிப்போரில் கொல்லப்படுகிற உயிர்த்தியாகிகளே! அல்லாஹ் குர்ஆனில் கூறுகிறான்:

قال الله : وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أحيَاءٌ عِنْدَ رَبِّهِمْ يُرْزَقُونَ فَرِحِينَ بِمَا آتَاهُمُ اللَّهُ مِنْ فَضْلِهِ وَ يَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَنْ لَا خَوْفٌ عَلَيْهِمْ وَلَا هُمْ يَحْزَنُونَ يَسْتَبْشِرُونَ بِنِعْمَةِ اللَّهِ وَ فَضْلٍ وَأَنَّ اللَّهَ لَا يُضِيعُ أَجْرَ

الْمُؤْمِنِينَ (آل عمران الآية : ١٦٩ - ١٧١)

இறைவழியில் கொல்லப்பட்டவர்களை இறந்தவர்களாக ஒருபோதும் கருதாதீர்கள். உண்மையில் அவர்கள் உயிரோடு இருக்கிறார்கள். அவர்கள் தம் இறைவனிடமிருந்து தங்களுக்குத் தேவையான வாழ்வாதாரத்தைப் பெற்றுக் கொண்டிருக்கிறார்கள். அல்லாஹ் தனது அருளிலிருந்து அவர்களுக்கு அளித்தவற்றைக் கொண்டு

மகிழ்ச்சியில் திளைத்திருக்கிறார்கள்! தங்களுக்குப் பின் உலகில் வாழ்ந்து வருகிற -இன்னும் தங்களுடன் வந்து சேராமல் இருக்கிற இறைநம்பிக்கையாளர்கள் குறித்து - அவர்களுக்கு எத்தகைய அச்சமும் இல்லை., அவர்கள் துயரப்படவும் மாட்டார்கள் என்று இவர்கள் மனநிறைவு பெறுகிறார்கள்! அல்லாஹ் அளித்த கொடையினாலும் அருளினாலும் அகமகிழ்வு பெறுகிறார்கள்! திண்ணமாக அல்லாஹ், விசுவாசிகளின் கூலியை வீணாக்க மாட்டான் என்பதனாலும்!”(3 : 169 - 171)

இத்தகைய உன்னதமான சிறப்பையும் உயர்வையும் பெறக்கூடியவர்கள் - உலகில் அல்லாஹ்வின் மார்க்கம் மேலோங்குவதற்காகப் போர் புரிந்து உயிர்த்தியாகம் செய்பவர்கள்தாம்! அழியும் உலக இன்பங்களுக்காகவோ பேரும் புகழும் பெறுவதற்காகவோ - வேறெந்த நோக்கத்திற்காவும் போர் செய்யாமல், சத்தியம் நிலைப்பதற்காகவே - இறைமார்க்கத்தைப் பாதுகாப்பதற்காகவே போரிட்டவர்கள்தாம்!

இத்தகைய உயர் இலட்சியத்திற்காகப் போர் புரிவன்தான் இறைவழிப் போராளியாவான்! கொல்லப்பட்டால் ஷஹீத்- தியாகி., வென்றால் பெரும் பாக்கியசாலி எனப்படுவான் அவன்தான்! குர்ஆன் கூறுவதுபோன்று:

قال الله تعالى: قُلْ هَلْ تَرَبُّونَ بِنَا إِلَّا إِحْدَى الْحُسَيْنِ وَ نَحْنُ نَرَبُّنُكُمْ أَنْ يُصِيبَكُمْ اللَّهُ بِعَذَابٍ مِنْ عِنْدِهِ أَوْ بِأَيْدِينَا (سورة التوبة الآية: ٥٢)

(நபியே! அவர்களிடம்) கூறும்: எங்கள் விஷயத்தில் இரு நன்மைகளில் (அல்லாஹ்வின் பாதையில் உயிர்த்தியாகம் அல்லது இஸ்லாத்தின் வெற்றி எனும் இரண்டில்) ஒன்றைத்தவிர வேறெதனை நீங்கள் எதிர்பார்க்கிறீர்கள்? ஆனால் உங்கள் விஷயத்தில் நாங்கள் எதிர்பார்ப்பது - அல்லாஹ்வே உங்களுக்குத் தண்டனை கொடுக்கிறானா? அல்லது எங்கள் கைகளின் மூலம் கொடுக்க வைக்கிறானா என்பதைத்தான்!”(9: 52)

அதாவது, ஒன்று அல்லாஹ்வே உங்களுக்குத் தண்டனை கொடுப்பான் அல்லது முஸ்லிம்களின் கரங்களினால் தண்டனை பெறவைப்பான்., முதலாவதன் எடுத்துக்காட்டுதான் அல் அஹ்ஸாப் யுத்தம்!

அதன் விவரம் இதுதான்: அன்று நபி(ஸல்) அவர்களைக் கொன்றிடவும் இஸ்லாத்தை ஒழித்துக் கட்டவும் பெரும் திட்டங்கள் தீட்டிக்கொண்டும் பலதரப்பட்ட படைகளைத் திரட்டிக்கொண்டும் மதீனா மீது படையெடுத்து வந்த எதிர்ப்படையினர் தாக்குப்பிடிக்க முடியாமல் தப்பித்தோம் பிழைத்தோம் என்று ஓடினார்களே, அதன் சூட்சுமம் என்ன தெரியுமா? அன்று அவர்கள் மீது பெரும் புயற்காற்றை அல்லாஹ் ஏவினான்! அவர்களின் உள்ளத்தில் பீதியை ஏற்படுத்தினான்! அதனாலேயே முற்றுகையை நீடிக்க முடியாமல் - நிலைகொள்ள வழிவகை தெரியாமல் ஏமாற்றத்துடன் திரும்பிச் சென்றார்கள் அன்று அணதிரண்டு வந்த எதிரிகள் அனைவரும்!

இரண்டாவதன் எடுத்துக்காட்டுதான் பத்ரு யுத்தம்! மக்கத்து குறை ஷிகன் அதில் மிகக்கேவலமான முறையில் தண்டிக்கப்பட்டார்கள்., முஸ்லிம்களின் கரங்களின் மூலம்!

ஷஹாதத்தின் இத்தனை வகைகளுள் மிகவும் சிறந்தது இறைவழியில் போர் செய்து உயிர்த்தியாகம் செய்வதே! ஆம்! ஒரு மனிதன், யா அல்லாஹ்! உனது பாதையில் போர் புரிந்து உயிர்த்தியாகம் செய்யும் பாக்கியத்தைக் கொடுப்பாயாக என்று பிரார்த்தனை செய்தால்- அது அல்லாஹ்வின் மார்க்கத்தை வெற்றி பெறச் செய்யும் நோக்கத்துடன் யுத்தத்தில் ஈடுபட்டு உயிர்த்தியாகம் செய்வதையே குறிக்கும்! அந்த மனிதனின் வாய்மையை - உண்மையான எண்ணத்தை அல்லாஹ் அறிந்தால் ஷஹீத் - தியாகியின் உயர்அந்தஸ்தை நிச்சயம் அவனுக்கு அளிப்பான்., படுக்கையில் கிடந்துதான் அவன் மரணம் அடைந்தான் என்றாலும் சரியே!

அறிவிப்பாளர் அறிமுகம்

ஸஹ்ல் பின் ஹு னைப் (ரலீ) அவர்கள்

ஸஹ்ல் பின் ஹு னைப் (ரலீ) அவர்கள் இஸ்லாத்தின் வெற்றிக்காக நடைபெற்ற எல்லா யுத்தங்களிலும் கலந்துகொண்டார்கள். உஹுத் போரில் - தொடக்கத்தில் ஏற்பட்ட அமளிசுமளியில் களத்திலிருந்து திரும்பி ஓடாமல் கடைசி வரை உறுதியுடன் நிலைத்திருந்த ஷஹாபிகளின் இவர்கள் குறிப்பிடத்தக்கவர்கள்! அல் (ரலீ) அவர்களது ஆட்சிக் காலத்தில் நடந்த ஷஹாபீன் யுத்தத்தில் அன்னார் கலந்து கொண்டார்கள். பாரசீகப் பகுதிகள் சிலவற்றிற்கு கவர்னராக நியமிக்கப்பட்டிருந்த அவர்கள் கூஃபா நகரில் ஹஜ்ஜி 38 ம் ஆண்டு மரணம் அடைந்தார்கள்! அன்னாருக்கு ஜனாலா தொழுகை நடத்தியது கலீஃபா அல் (ரலீ)அவர்கள். ஷஹ்ல் பின் ஹு னைப் (ரலீ) அவர்களிடம் இருந்து நாற்பது நபிமொழிகள் அறிவிக்கப்பட்டுள்ளன!

அருஞ்சொற்கள் شرح الكلمات

1) பத்ரீ: பத்ரு போரில் கலந்து கொண்டவர்!	١) بدري : أي حضر في غزوة بدر
2) ஷஹாதத்: இதன் அசல் பொருள் எதிரீ களுடனான சண்டையில் மரணம் அடைவதாகும்., அதன் நோக்கம் அல்லாஹ்வின் உவப்பைப் பெறுவதே! ஷஹாதத் -சான்று வழங்குதல் என்று பெயரிடப்பட்டதன் காரணம், அல்லா	٢) الشهادة : في أصلها هي الموت في قتال الأعداء ابتغاء مرضاة الله تعالى ، وسميت شهادة لقيامه بشهادة

<p>ஹ்வின் தீன் விஷயத்தில் சத்தியத்திற்கான சான்று வழங்கும் பணியை - மரணத்தின் வரையிலும் நிலை நாட்டினார் என்பதாகும்! மஹ்றொரு கருத்து: அல்லாஹ் வும் மலக்குகளும் அவருக்கு சுவனத்தைக் கொண்டு சான்று வழங்குகிறார்கள். மஹ்றொரு கருத்து: உண்மையில் அவர் மரிக்கவில்லை., அங்கு ஷாஹித் - ஆஜராகியவர் போல் இருக்கிறார்!</p>	<p>الحق في أمر الله حتى قتل وقيل: لأن صاحبها من شهد له الله و ملائكته بالجنة و قيل لأنه حي لم يميت كأنه شاهد حاضر</p>
<p>3) தியாகிகளின் அந்தஸ்துகள்: அல்லாஹ்விடத்தில் அவர்கள் பெறும் பதவிகள்!</p>	<p>3) منازل الشهداء : درجاتهم عند الله</p>

கேள்விகள் الأسئلة

- 1) ஷஹாதத் என்பதன் பொருளை விரிவாக எழுதவும். அதன் வகைகள் எத்தனை? சிறந்தது எது?
- 2) அறிவுஞானம் உடையோர் வழங்கும் சான்று என்ன?
- 3) எங்கள் விஷயத்தில் இரு நன்மைகளைத் தவிர வேறு எதனை எதிர்பார்க்க கிறீர்கள் எனும் வசனத்தின் கருத்தை விளக்கவும்!
- 4) அறிவிப்பாளர் பற்றி நீ அறிந்திருப்பதென்ன?

இந்த ஆற்றல்கள் இறைவனுக்கே சொந்தம்!

الخامس ٥٨ - عن أبي هريرة رضي الله عنه قال : قال رسول الله ﷺ : غَزَا نَبِيُّ مِنَ الْأَنْبِيَاءِ صَلَوَاتُ اللَّهِ وَ سَلَامُهُ عَلَيْهِمْ فَقَالَ لِقَوْمِهِمْ: لَا يَتَّبِعُنِي رَجُلٌ مَلَكَ بُضْعَ امْرَأَةٍ وَهُوَ يُرِيدُ أَنْ يَنْبِيَّ بِهَا وَلَمَّا بَيْنَ بِهَا ، وَلَا أَحَدٌ بَنَى بُيُوتًا لَمْ يَرْفَعْ سُقُوفَهَا ، وَلَا أَحَدٌ اشْتَرَى غَنَمًا أَوْ خِلْفَاتٍ وَهُوَ يَنْتَظِرُ أَوْلَادَهَا. فَغَزَا فَدَنَا مِنَ الْقَرْيَةِ صَلَاةَ الْعَصْرِ أَوْ قَرِيْبًا مِنْ ذَلِكَ فَقَالَ لِلشَّمْسِ: إِنَّكَ مَأْمُورَةٌ وَأَنَا مَوْمُورٌ، اللَّهُمَّ احْبِسْهَا عَلَيْنَا ، فَحُبِسَتْ حَتَّى فَتَحَ اللَّهُ عَلَيْهِ ، فَجَمَعَ الْغَنَائِمَ، فَجَاءَتْ - يعني النار - لَنَا كُلُّهَا فَلَمْ تَطْعَمَهَا فَقَالَ : إِنَّ فِيكُمْ غُلُولًا، فَلْتَبَايَعُنِي قَبِيلَتُكَ فَلَزَقَتْ يَدَ رَجُلَيْنِ أَوْ ثَلَاثَةٍ بِيَدِهِ فَقَالَ : فِيكُمْ الْغُلُولُ فَجَاؤُوا بِرَأْسِ بَقْرَةٍ مِنَ الذَّهَبِ، فَوَضَعَهَا فَجَاءَتْ النَّارُ فَأَكَلَتْهَا فَلَمْ تَحِلَّ الْغَنَائِمُ لِأَحَدٍ قَبْلَنَا ، ثُمَّ أَحَلَّ اللَّهُ لَنَا الْغَنَائِمَ لِمَا رَأَى ضَعْفَنَا وَ عَجْزَنَا فَأَحَلَّهَا لَنَا { متفق عليه

الْخِلْفَاتُ : بفتح الخاء المعجمة و كسر اللام جمع خِلْفَةٍ وهي الناقة الحامل

ஹதீஸ் 58

அபூ ஹு ரைரா (ரலி) அவர்கள் அறிவிக்கிறார்கள்: நபி (ஸல்) அவர்கள் அருளினார்கள்: நபிமார்களில் ஒருநபி யுத்தத்திற்குச் செல்ல நாடினார்., தம்முடைய கூட்டத்தினரிடம் சொன்னார்: யார் ஒருபெண்ணின் மர்ம உறுப்பை உடமையாக்கி (அதாவது திருமணம் செய்து) அவளுடன் வீடுகூட விரும்புகிறாரோ - இதுவரையில் வீடுகூடவில்லையோ அவர் என்னுடன் வர வேண்டாம். மேலும் எவர் வீடுகளைக் கட்டினாரோ ஆனால் அவற்றின் முகடுகளை உயர்த்தவில்லையோ அவரும் எவர் ஆடுகளை அல்லது கர்ப்பமான ஓட்டகைகளை விலைக்கு வாங்கி அவை கன்றுகளை ஈன்டெடுக்குமென எதிர்பார்த்திருக்கிறாரோ அவரும் என்னுடன் வர வேண்டாம்!

அந்த நபி (மஹ்றவர்களை அழைத்துக்கொண்டு) யுத்தத்திற்காகப் புறப்பட்டார். அஸர் தொழுகை நேரத்தில் அல்லது அதற்கும் சிறிது நேரத்திற்குப் பிறகு ஒருகிராமத்தை நெருங்கினார். சூரியனை நோக்கி கூறினார்: நிச்சயமாக நீயும் (இறைவனால்) கட்டளையிடப்பட்டிருக்கிறாய். எனக்கும் கட்டளை இடப்பட்டிருக்கிறது. யா அல்லாஹ்! இந்தச் சூரியனை எங்கள் மீது சற்று நிறுத்திவைப்பாயாக! - அதன்படி அவருக்கு அல்லாஹ் வெற்றி அளிக்கும் வரையில் சூரியன் நிறுத்தி வைக்கப்பட்டது! (அந்தப் போரில்) எதிரிகளிடம் இருந்து கைப்பற்றப்பட்ட பொருட்களை எல்லாம் ஒன்றுதிரட்டி (மைதானத்தில்) வைத்தார். பிறகு அவற்றைக் கரித்துப் பொசுக்குவதற்காக அது (அதாவது, நெருப்பு) வந்தது., ஆனால் அது அவற்றைக் கரிக்க வில்லை! அந்தநபி (மக்களிடம்) சொன்னார்: உங்களில் யாரோ (:கனிமத் பொருட்களில்) நம்பிக்கை மோசடி செய்திருக்கிறார். எனவே ஒவ்வொரு கூட்டத்தாரிலிருந்தும் ஒருவர் என்னுடன் உறுதிப் பிரமாணம் செய்து கொடுக்க வேண்டும். (அதன்படி உறுதிப்பிரமாணம் செய்தபொழுது) இரண்டு பேரின் அல்லது மூன்று பேரின் கரம் நபியின் கரத் தூடன் ஒட்டிக் கொண்டது! (அவர்களை நோக்கி) அந்த நபி சொன்னார்: உங்களில்தான் மோசடி நடந்திருக்கிறது. எனவே உங்கள் கூட்டத்தினர் அனைவரும் உறுதிப்பிரமாணம் செய்து தர வேண்டும். (அதன்

பிறகு) அவர்கள் தங்கத்தினாலான பசுமாட்டுத் தலைபோன்ற பொருளொன்றை (இதைத்தான் ஒருவர் மறைத்துவைத்திருந்தார் என்று சொல்லிக்) கொண்டு வந்தார்கள்! அந்த நபி அதனையும் அந்தப் பொருட் களுடன் வைத்தார். அதன் பிறகே நெருப்பு வந்து அவை எல்லாவற்றையும் சாப்பிட்டது!

நபி (ஸல்) அவர்கள் தொடர்ந்து சொன்னார்கள்: நமக்கு முன்னர் எந்த மக்களுக்கும் ஃகனீமத் பொருட்கள் ஆகுமானவையாக இல்லை. பிறகுதான் போரில் கைப்பற்றப்பட்ட ஃகனீமத் பொருட்களை அல்லாஹ் நமக்கு ஹலால் - ஆகுமாக்கினான். ஆம், நமது பலவீனத்தையும் இயலாமையையும் பார்த்த பொழுது நமக்கு அவற்றை ஹலால் ஆக்கினான்! (நூல்: புகாரி, முஸ்லிம்) -

الحلوات (அல் கலிஃபாத்) கர்ப்பமான ஓட்டகைகள்.

الشرح الغرير

இமாம் நவவி (ரஹ்) அவர்கள் கொண்டு வந்துள்ள இந்த ஹதீஸில் சில நூதனமான நிகழ்ச்சிகள் விவரிக்கப்பட்டுள்ளன!

முற்காலத்தைச் சேர்ந்த ஒருநபியின் வாழ்வில் நடைபெற்ற நிகழ்ச்சியை நபிகளார் (ஸல்) அவர்கள் எடுத்துரைக்கிறார்கள்! அந்தநபி போருக்காகப் புறப்பட்டார். அதில் கலந்துகொள்ள எல்லா மக்களையும் அனுமதித்தார். ஆனால் முன்று நபர்களை மட்டும் அனுமதிக்கவில்லை.

ஒருவர் புதிதாக திருமணம் முடித்தவர். மனைவியைக் காண வேண்டும்., அவளுடன் பேச வேண்டும் எனும் அவரது ஆவல் இன்னும் நிறைவேறாதவர்! இவரது மனம் மனைவியுடன் புது வாழ்வைத் தொடங்குவதிலேயே லயித்திருக்கும். அதனை எப்பொழுது அனுபவிக்கப்போகிறோம் என்றே எதிர் பார்த்துக் கொண்டிருப்பார்.

புதிய வீடுகளைக் கட்டிக்கொண்டிருப்பவர். அவற்றிற்கு முகடுகள் அமைத்து அழகு பார்க்கவேண்டுமெனும் ஆசையுடன் இருப்பார். இவரும் போரில் முழுமையாக ஈடுபாடு கொள்ளமாட்டார். எப்பொழுது வீடுகளுக்கு முகடுகளை அமைத்து அழகு பார்ப்போம்., அவற்றின் தோற்றம் எப்படி அமையும் என்றே சிந்தித்துக் கொண்டிருப்பார்!

ஆடு, ஓட்டகைகளை வளர்த்துக்கொண்டிருப்பவர். அந்தக் கால்நடைகள் இப்பொழுதுதான் கர்ப்பமாகி கன்றுகளை ஈன்டெடுக்கும் நிலையில் உள்ளன! இவர் போருக்காக வந்தாலும் அவரது எண்ணமெல்லாம் அந்த ஆடுகளுடனும் ஓட்டகைகளுடனும் தான் இருக்கும். அவற்றின் வளர்ச்சி பற்றியே சதாவும் சிந்தித்துக் கொண்டிருப்பார்!

போரில் ஈடுபடும் மனிதனுக்கு வேறெந்தக் கவனமும் இருக்கக் கூடாது! ஜிஹாத் - இறைவழிப்போரும் அதன் வெற்றி மட்டுமே குறிக்கோளாக இருக்க வேண்டும். இதனால்தான் குர்ஆனில் அல்லாஹ் கூறுகிறான்:

قال الله تعالى: فَإِذَا فَرَغْتَ فَانصَبْ (سورة الشرح الآية: ٧)

நீர் ஓய்வு பெற்றீரானால் வழிபாட்டில் முனைப்புடன் ஈடுபடுவீராக!" (94 : 7)
அதாவது உலக விவகாரங்களில் இருந்து நீர் முழுமையாக ஓய்வு பெறும் பொழுது வணக்கவழிபாட்டில் முழு ஈடுபாடுகொள்வீராக!

நபி (ஸல்) அவர்கள் அருளினார்கள்: உணவு தயாராக இருக்கும் நிலையில் தொழுகை என்பதில்லை., மல - ஜலம் கழிக்கும் தேவை அவனைத் தடுத்திருக்கும்பொழுதும் தொழுகை என்பதில்லை!" (நூல்: முஸ்லிம்)

இந்த குர்ஆன் வசனங்கள் மற்றும் நபிமொழியின் மூலம் தெரியவருவது இதுதான்: மனிதன் இறை வழிபாட்டை நிறைவேற்ற நாடினால் உள்ளத்திற்கு முழு ஓய்வும் உடலில் முழு உற்சாகமும் இருப்பது அவசியம்! அப்போதுதான் வழிபாட்டின் மீதான நிறைவான ஆவல் உள்ளத்தில் பொங்கும். அமைதியுடனும் நிம்மதியாகவும் தெளிந்த சிந்தனையுடனும் இறைவழிபாட்டை நிறைவேற்ற முடியும்! அதிலும் ஜிஹாத் எனும் இறைவழிப்போருக்கு அவை இன்னும் முக்கியமாகும்!

- பிறகு அந்த நபி போருக்காகப் புறப்பட்டார். அஸர் தொழுகைக்குப் பிறகு மாலை நேரத்தில் அதாவது இரவின் இருள் படரத்தொடங்குவதற்கு சற்று முன்னர் எதிரிகளைச் சந்தித்தார்! இன்னும் அதிகமாக இருட்டி விட்டதெனில் போரில் முழுமையாக வெற்றியை ஈட்ட முடியாது என்று அவர் அஞ்சினார். உடனே சூரியனை நோக்கிக் கூறினார்:

சூரியனே! நிச்சயமாக நீயும் (இறைவனால்) கட்டளை இடப்பட்டிருக்கிறாய். எனக்கும் கட்டளை யிடப்பட்டிருக்கிறது”

-இரண்டிற்கும் ஒருசீறு வித்தியாசம்: சூரியனுக்கு இடப்பட்ட கட்டளை உலக நியதியிலானது. நபிக்கு இடப்பட்ட கட்டளையோ ஷரீஅத் ரீதியானது! நபிக்கு இடப்பட்ட கட்டளை தீனை -இறைமார்க்கத்தைப் பிரச்சாரம் செய்ய வேண்டும்., அதற்காக ஜஹாத் செய்ய வேண்டுமென்பது! சூரியனுக்கு இடப்பட்டகட்டளை தொடர்ந்து சமுன்றுகொண்டிருக்க வேண்டு மென்பது! அல்லாஹ் குர்ஆனில் கூறுகிறான்:

قال الله : وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ (سورة يس الآية : 38)

மேலும் சூரியன் தனக்குரிய இடத்தை நோக்கிச் சென்றுகொண்டிருக்கிறது. இது போரறிவாளனும் வல்லமை மிக்கவனுமாகிய இறைவனின் நிர்ணயமாகும்!” (36 : 38)- ஆம்! படைக்கப்பட்ட நாள்முதற்கொண்டு தனக்கு இடப்பட்ட கட்டளைப்படியே சூரியன் இயங்கிக்கொண்டிருக்கிறது., எவ்வித மாறுதலின்றி! ஆனால் அது தொடர்பாகத்தான் அந்த நபி பிரார்த்தனை செய்தார்:

யா அல்லாஹ்! இந்தச் சூரியனை எங்கள் மீது சற்று நிறுத்தி வைப்பாயாக!”

அதாவது அது உரிய நேரத்தில் மறையக்கூடாது. இருள் சற்று தாமதமாகவே வர வேண்டும் என்று வேண்டினார்! ஆகா! என்ன ஆச்சரியம்! அந்த நபி பிரார்த்தனை செய்தபடியே சூரியனின் இயக்கம் தடுத்து வைக்கப்பட்டது. அதன் மறைவு சற்று தாமதமாக்கப்பட்டு இரவின் வருகை ஒத்தி போடப்பட்டது! அப்படிக்கிடைத்த கால அவகாசத்தில் போரில் முழு வெற்றியை ஈட்டினார், அந்த நபி! பிறகு எதிரிகள் விட்டுச்சென்ற ஆயுதங்களையும் இன்ன பிற பொருட்களையும் கைப்பற்றினார்.

போரில் எதிரிகளிடமிருந்து கைப்பற்றப்பட்ட அதாவது எதிரிகள் போட்டுவிட்டுச் சென்ற இப்பொருட்களுக்கு கனிமத் பொருட்கள் என்று சொல்லப்படும். அவற்றை அனுபவிப்பது முற்காலத்து சமுதாயத்தினருக்கு ஆகுமாக் கப்படவில்லை! இறுதி நபியின் சமுதாயத்திற்கு மட்டுமே அது ஆகுமாக்கப்பட்டது! இந்த வகையில்தான் இது, இறுதிச் சமுதாயத்திற்கு மட்டுமே சொந்தமான சிறப்புகளுள் ஒன்றென பல நபிமொழி அறிவிப்புகளில் குறிப்பிடப்பட்டிருப்பதைக் காண்கிறோம்!

ஆனால் முந்தைய சமுதாயத்து மக்கள் ஃகனிமத் பொருட்களை என்ன செய்தார்கள்? அவற்றையெல்லாம் ஒன்றுதிரட்டி மைதானத்தில் வைத்து விடுவார்கள். நெருப்பு வந்து அவற்றை எரித்துவிடும்! இவ்வாறு அவை நெருப்புக்கு இரையாக்கப்பட்டன!

அத்தகைய வழமைக்கு ஏற்பவே அந்த நபியும் அப்பொருட்களை எல்லாம் ஒன்று திரட்டி மைதானத்தில் வைக்க பிறகு நெருப்பு வந்து அவற்றை எரிக்க வேண்டுமென எதிர்பார்த்தபொழுது அப்படி எதுவும் நடக்க வில்லை! அதன் காரணம் என்ன என்பதை அந்த நபி அறிந்தார்! அதுதான் யாரோ ஒருவர் கனிமத் பொருட் களில் ஒன்றை நம்பிக்கை மோசடி செய்துள்ளார் என்பது!

ஒவ்வொரு குலத்திலிருந்தும் பிரதிநிதிகள் சீலர் வந்து எங்களில் யாரும் எதையும் மறைத்து வைக்க வில்லை., மோசடி செய்யவில்லை என்று நபியின் கரத்துடன் கரம் பதித்து சத்தியம் செய்ய வேண்டுமென கூறப்பட்டது! அதன்படியே எல்லோரும் செய்தனர். ஒருகுறிப்பிட்ட குலத்தினர் நபியிடம் வந்து சத்தியம் செய்து கொடுத்தபொழுது அவர்களது கரம் நபியின் கரத்துடன் ஒட்டிக் கொண்டது!

அந்தக் குலத்தினரிடம் நபி சொன்னார்: உங்களில் ஒவ்வொரு நபரும் வந்து சத்தியம் செய்ய வேண்டும்., ஏனெனில் உங்களில் யாரோ கனிமத் பொருளைத் திருடிவைத்திருக்கிறார்கள் என்று! அதன்படி ஒவ்வொரு நபரும் வந்து சத்தியம் செய்து கொடுத்தபொழுது இரண்டு முன்று பேருடைய கரங்கள் நபியின் கரத்துடன் ஒட்டிக்கொண்டன! ஆம்! அதன் மூலம் அவர்கள்தான் கனிமத் பொருட்களை மறைத்து வைத்திருக்கிறார்கள் என்று துப்புத் துலங்கியது!

தங்கத்தினால் செய்யப்பட்ட மாட்டின் தலை ஒன்றை மறைத்து வைத்திருந்ததை அவர்கள் ஏற்றுக் கொண்டார்கள். பிறகு அதைக் கொண்டு வந்து ஃகனிமத் பொருட்களுடன் சேர்த்தபிறகே நெருப்பு வந்து அவற்றைத் தின்றுவிட்டுச் சென்றது!

இந்த நபிமொழியில் பல விஷயங்கள் தெரியவருகின்றன:

ஃ ஜஹாத் எனும் இறைவழிப்போர் முந்தைய நபிமார்களின் சமுதாயத் திலும் நடைமுறையில் இருந்தது. குர்ஆன் ஓரிடத்தில் கூறுகிறது:

قال الله تعالى: وَكَأَيِّنْ مِنْ نَبِيِّ قَاتَل مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا (سورة آل

عمران الآية : 146)

(இதற்கு முன்பு) எத்தனையோ இறைத்தூதர்(களும் அவர்)களோடு சேர்ந்து இறையன்பர்கள் பலரும் போர் புரிந்துள்ளார்கள். அல்லாஹ்வின் வழியில் அவர்களுக்கு ஏற்பட்ட துன்பங்களினால் அவர்கள் மனம் தளர்ந்து விடவில்லை., ஊக்கம் குன்றிடிவும் இல்லை!” (3 : 146) - இதேபோல் முந்தைய நபிமார்களுள் ஒருவரான நபி தாவூத் (அலை) அவர்கள் போரில் ஜாலூத்தை கொன்ற வரலாறு **அல் பகறா** அத்தியாத்தில் இடம்பெற்றுள்ளது. (பார்க்க வசனம் 246 -252)

✽ அல்லாஹ்வின் பேராற்றலுக்கான சான்று எடுத்துரைக்கப்பட்டுள்ளது. இந்த அண்ட சராசரங்களை எல்லாம் இயக்கிக்கொண்டிருப்பவன் அவன்தான்! இவ்வுலகிலுள்ள இயற்கைப் பொருட்களுக்கு அவற்றின் சிறப்பியல்புகளை அதிகமாக்கிக் கொடுக்கவோ அல்லது அவற்றை அறவே இல்லாமல் பறிக்கவோ அல்லாஹ் ஆற்றல் பெற்றவன் ஆவான்! நபிமார்கள் - ரஸூல் மான்களின் காலங்களில் அவ்வாறு நிகழ்த்திக் காண்பிக்கிறான்! அவ்வாறு செய்வதன் நோக்கம், இறைத் தூதருக்கு ஒத்துழைப்பு நல்குவதாக இருக்கும், அல்லது இஸ்லாத்தின் நலனுக்காக ஏதேனும் தீங்கினை விட்டும் அவரைப் பாதுகாப்பதாக இருக்கும்! நபிமார்களின் மூலம் வெளிப்படும் இத்தகைய செயல்களுக்கு முஃஜஸாத் (அற்புதங்கள்) என்று சொல்லப்படும்! இந்த நபிமொழியில் சொல்லப்பட்ட நிகழ்ச்சியில் சூரியனின் இயக்கம் சிறிது நேரத்திற்கு நிறுத்தப்பட்டதும் இவ்வகையைச் சேர்ந்ததே!

இதோ! நபிகளார்(ஸல்) அவர்களிடம் - அவர்களின் தூதுத்துவத்திற்கு ஏதேனும் சான்று வேண்டுமென இணைவைப்பாளர்கள் முரட்டுத்தனமாகவும் பிடிவாதமாகவும் இடைவிடாது கேட்டுக்கொண்டிருந்தபொழுது சந்திரன் இரண்டாகப் பிளந்ததை மக்கள் எல்லோரும் நேரில் கண்டார்கள்! அது பற்றி இறக்கியருளப்பட்ட வசனம் இதுதான்:

اِقْتَرَبَتِ السَّاعَةُ وَانْتَسَقَ الْقَمَرُ وَإِنْ يَرَوْا آيَةً يُعْرَضُوا وَيَقُولُوا سِحْرٌ مُّسْتَمِرٌّ (القمر الآية: 1 - 2)

மறுமைக்கான நேரம் நெருங்கிவிட்டது., சந்திரன் பிளந்துவிட்டது! ஆனால் (இந்த மக்களின் நிலைமை என்னவெனில்) எந்தச் சான்றினைப் பார்த்தாலும் புறக்கணிக்கிறார்கள்! இதுஎப்பொழுதும் நடைபெறுகிற சூனியம் தான் என்றுதான் சொல்கிறார்கள்!” (54 : 1-2)

ஆனால் அதன் பிறகும் நிராகரிப்பாளர்கள் என்ன சொன்னார்கள் எனில் முஹம்மத் நமக்குச் சூனியம் செய்துவிட்டார். சந்திரன் பிளப்பதாவது, ஒன்றாவது! எதுவும் நடைபெறவில்லை! முஹம்மத்தான் நம்முடைய பார்வைகளை மயக்கிவிட்டார்! சூனியம் செய்துவிட்டார்!-இவ்வாறு பிதற்றிக் கொண்டு மீண்டும் நிராகரிப்பிலேயே உழன்றுகொண்டிருந்தார்கள் அவர்கள்! உண்மை என்னவெனில், ஈமான் - விசுவாசம் கொள்ளவே மாட்டார்கள் என்று யாருடைய விதியில் அல்லாஹ் எழுதிவிட்டானோ அவர்கள் எந்தக் காலத்திலும் - எத்தனை சான்றுகளைக் கொண்டுவந்து காட்டினாலும் ஈமான் கொள்ள மாட்டார்கள்! ஓரிடத்தில் குர்ஆன் கூறுகிறது:

قال الله : إِنَّ الَّذِي حَقَّتْ عَلَيْهِمْ كَلِمَةُ رَبِّكَ لَا يُؤْمِنُونَ وَلَوْ جَاءَتْهُمْ كُلُّ آيَةٍ (يونس الآية: 96-97)

உண்மையாதெனில் எவர்கள் மீது உம் இறைவனின் வாக்கு மெய்யாகி விட்டதோ அவர்கள் விசுவாசம் கொள்ளவே மாட்டார்கள்., எத்தனை சான்றுகள் அவர்களிடம் வந்தாலும் சரியே!” (10: 96-97)

✽ போரில் கைப்பற்றப்படும் கனிமத் பொருட்களை அனுபவிப்பதற்கு இந்தச் சமுதாயத்திற்கு அல்லாஹ் அனுமதி அளித்தது இந்த நபிமொழியில் விளக்கப்பட்டுள்ளது. கனிமத் பொருட்களில் பெரும் நன்மைகள் உள்ளன. முஸ்லிம் வீரர்கள் அவற்றைக் கைப்பற்றுவது ஜஹாத் எனும் இறைவழிப் போரில் இன்னும் அதிக ஊக்கத்துடன் அவர்கள் ஈடுபடுவதற்கு உறுதுணையாக இருக்கும்.

இது பற்றி மற்றொரு நபிமொழி அறிவிக்கிறது: ஐந்து சிறப்புகள் எனக்கு வழங்கப்பட்டுள்ளன., எனக்கு முன்னர் வந்த நபிமார்கள் எவருக்கும் அவை வழங்கப்படவில்லை! (அவற்றுள் ஒன்றாக நபியவர்கள் கூறினார்கள்:) போரில் கைப்பற்றப்பட்ட கனிமத்” பொருட்கள் எனக்கு மட்டுமே ஆகுமாக்கப்பட்டன., ஆனால் இதற்கு முன்னர் யாருக்கும் அவை ஆகுமாக்கப்படவில்லை!” (புகாரி: முஸ்லிம்)

✽ அந்த நபியிடம் மக்கள் உறுதிமொழி அளித்தபொழுது அவர்களின் கரம் நபியின் கரத்துடன் ஒட்டிக் கொண்டதும் அல்லாஹ்வின் சான்றுகளுள் ஒன்றாகும். ஏனெனில் இது வழக்கத்திற்கு மாற்றமானது. கரத்தோடு கரம் பதித்து வாக்குறுதி அளித்த பிறகு அந்தக் கரங்கள் பிரிந்துவிடுவதே இயற்கை நிலை!ஆனால் அன்று நடந்த அந்த மோசடியில் துப்புத் துலக்கு வதற்காக அல்லாஹ் அவ்வாறு நிகழ்த்திக் காட்டினான்! அதுவும் ஓர் அற்புதமே!

✽ நபிமார்கள் ஃகைப் எனும் மறைவானவற்றை அறியமாட்டார்கள்! அத்தகைய மகத்தான ஞானம் அல்லாஹ்வின் ஆற்றலுக்கு மட்டும் உட்பட்டது! நடந்தவை., நடப்பவை., நடக்கவிருப்பவை ஆகிய முக்காலத்து நிகழ்வுகள் பற்றிய விஷயஞானம் அவனுக்கு மட்டுமே சொந்தம்! அவனே யாவும் அறிந்தவன்! ஆனால் அந்த

விஷயங்களில் சீலவற்றைத் தான் நாடுகிறவர்களுக்கு அல்லாஹ் அறிவித்துக் கொடுக்கலாம். அவ்வாறு அறிவித்துக் கொடுத்தால் மட்டுமே மறைவானவை பற்றிய விவரம் நபிமார்களுக்குத் தெரியவரும்! இல்லை யெனில் இல்லை!

நம்முடைய நபி முஹம்மத் (ஸல்) அவர்களுக்கு இதுபோன்று - எதிர்காலத்தில் நடக்கும் சீல நிகழ்ச்சிகளை முன்கூட்டியே அல்லாஹ் அறிவித்துக் கொடுத்தான் என்பதும் அதனை நபிவர்கள் தம் தோழர்களுக்குத் தெரிவித்தார்கள் என்பதும் அவர்கள் அறிவித்தபடியே யாவும் நடந்தன என்பதும் உண்மையே! அவற்றை அல்லாஹ் அறிவித்துக்கொடுத்ததால் நபியவர்கள் அறிந்தார்கள்!

இதோ! நபியவர்களின் இரகசியம் ஒன்றை அவர்களின் மனைவியரில் ஒருவர் வெளிப்படுத்தியது பற்றி நபிகளார் (ஸல்) அவர்களுக்கு அல்லாஹ் பிரத்தியேகமாக அறிவித்துக்கொடுத்தபொழுது -

قَالَ مَنْ أُنْبِئَكَ هَذَا قَالَ نَبِيُّ الْعَالَمِ الْخَبِيرِ (سورة النحر الآية: 3)

மனைவி கேட்டார்: தங்களுக்கு இதனைத் தெரிவித்தது யார்? என்று! அதற்கு நபி பதிலளித்தார், அனைத்தையும் அறிந்தவனும் நன்கு தெரிந்தவனும் தான் எனக்கு அறிவித்தான்!” (66 : 3) - ஆம்! அல்லாஹ் அந்த விபரத்தை நபியவர்களுக்கு அறிவித்துக் கொடுத்தான்!

அவ்வாறு அல்லாஹ் முன்கூட்டியே அவர்களுக்கு அறிவித்துக்கொடுத்த விஷயம் மட்டும்தான் நபியவர்களுக்குத் தெரியும்! அல்லாஹ் அறிவித்துக் கொடுக்காத விஷயங்களை நபியவர்கள் அறியமாட்டார்கள்!

قال الله: عَالِمُ الْغَيْبِ فَلَا يُظْهِرُ عَلَيَّ غَيْبَهُ أَحَدًا إِلَّا مَنْ ارْتَضَى مِنْ رَسُولٍ (الجن الآية: 25-26)

அவன் மறைவானவற்றை அறிந்தவன். தான் மறைவாக வைத்திருப்பவற்றை எவருக்கும் அவன் அறிவித்துக் கொடுப்பதில்லை., அவன் (அறி வித்துக்கொடுக்க) விரும்பிய தூதருக்கே தவிர!” (72 : 25 -26)

இதோ! நபி (ஸல்) அவர்களின் அவையில் அமர்ந்திருக்கும் தோழர்கள் திடீரென எங்காவது - ஏதேனும் தேவைக்காக எழுந்து சென்று விட்டால் நபியவர்களுக்கு அது தெரிவதில்லை! ஒருமுறை அபூ ஹு ரைரா (ரலி) அவர்கள் நபியவர்களின் அவையிலிருந்து நழுவிச்சென்று விடுகிறார்கள். அப்பொழுது அவருக்குப் பெருந் தூடக்கு ஏற்பட்டிருந்ததால் குளித்து சுத்தமாக வேண்டியதிருந்தது! ஆனால் திடீரென அபூ ஹு ரைரா எங்கு சென்று விட்டார் என்று நபியவர்களுக்கு பெருத்த ஆச்சரியம்! குளித்து சுத்தமாகி அபூஹு ரைரா திரும்பி வந்த பொழுது எங்கு போய்விட்டீர்கள்? என்று கேட்டுத்தான் நபியவர்கள் தெரிந்து கொண்டார்கள்! (நூல்: புகாரி, முஸ்லிம்)

ஆக! நபி(ஸல்) அவர்கள் கூட ஃகைப் எனும் மறைவான விஷயங்களை அறியமாட்டார்கள்., வேறு எவராலும் அவற்றை அறியமுடியாது!

முக்காலத்தின் விஷய ஞானம் -அவ்வாறு அல்லாஹ்வுக்கு உள்ளதோ அவ்வாறே நபியவர்களுக்கும் உண்டு., அல்லாஹ் அறிவதுபோன்று நபியவர்களும் யாவற்றையும் அறிந்து கொண்டிருக்கிறார்கள்” என்று நம்புவதோ வாதிடுவதோ ஏக இறைவிசுவாசத்திற்கு முற்றிலும் முரணானதாகும்! ஷீர்க் - இணைவைப்பில் கொண்டு போய் சேர்க்கக் கூடியதாகும்! முஸ்லிம்கள் இது விஷயத்தில் மிகவும் கவனமாக இருக்க வேண்டும்!

شرح الكلمات اقرؤن

1) மர்ம உறுப்பு, திருமணம், உடலுறவு கொள்ளல் ஆகிய முன்று பொருளிலும் இந்த வார்த்தை பயன்படுத்தப்படுகிறது!	(1) بضع : بضم الباء وسكون الضاد يطلق علي الفرج والنكاح والجماع
2) வீடுகூட விரும்பினார்: அரபுகளின் வழக்கம் யாதெனில், புது மாப்பிள்ளை மனைவியிடம் செல்ல வேண்டுமாயின் ரோமத்தால் ஒரு வீடு கட்டுவார்கள். இந்த வகையில் அல்பினாஉ (வீடு)எனும் வார்த்தை மனைவியுடன் தங்குதல் எனும் பொருளில் பயன்படுத்தப்பட்டது!	(2) يبني بها : يدخل بها، وكانت عادة العرب اذا دخل الزوج علي المرأة بني عليها قبة من شعر او غيره فأطلق البناء وأراد الدخول
3) அதை உண்ணவில்லை: தின்னவில்லை என்பதற்கு பதிலாக இந்த வார்த்தையை பயன்படுத்தியதன் நோக்கம் மிகைப்படுத்திக் காட்டுவதே! ஏனெனில் அசல் பொருள் அதன் சுவையைச் சுவைக்கவில்லை என்பதுதான்!	(3) لم تطعمها: قال الكرمانى: عبر بلم تطعمها دون لم تأكلها للمبالغة اذ معناه لم تذوق طعمها

الأسئلة -- கேள்விகள்

- 1) முன்று நபர்களைப் போரில் கலந்துகொள்ள வேண்டாமென நபியவர்கள் தடுத்ததன் காரணம் என்ன?
- 2) நபிக்கும் சூரியன் போன்ற கோளங்களுக்கும் இடப்பட்ட கட்டளைகளுக்கு வித்தியாசம் என்ன?
- 3) நெருப்பு ஏன் அன்று ஃகனிமத் பொருட்களைக் கரிக்கவில்லை?
- 4) சிலரின் ஏமாற்று வேலை பற்றி துப்புத் துலங்கியது எப்படி?
- 5) அற்புதங்களைக் கண்ணெதிரே கண்ட பிறகும் மக்கள் இறைத்தூரின் மீது விசுவாசம் கொள்ளாமல் புறக்கணித்தற்கு என்ன காரணம்?
- 6) ஃகைப் - மறைவான விஷயங்கள் பற்றிய ஞானம் நபிமார்களுக்கு உண்டா? அது பற்றி விவரிக்கவும்!
- 7) இந்நபிமொழியில் இருந்து தெரியவரும் வேறு விஷயங்கள் என்ன?

வியாபாரத்தில்

அபிவிருத்தி காண்பதெப்படி?

السادس : ٥٩ - عن أبي خَالِدٍ حَكِيمِ بْنِ حِزَامٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: «الْبَيْعَانِ بِالْخِيَارِ مَا لَمْ يَتَّفِقَا ، فَإِنْ صَدَقَا وَبَيْنَا بُرُوكَ لَهُمَا فِي بَيْعِهِمَا ، وَإِنْ كَذَبَا وَكُتِمَا مُحِقَّتْ بَرَكَةٌ بَيْنَهُمَا - متفق عليه

ஹதீஸ் 59

ஹகீம் பின் ஹிஸாம் (ரலி) அவர்கள் அறிவிக்கிறார்கள்: நபி (ஸல்) அவர்கள் அருளினார்கள்: விற்றவருக்கும் வாங்கியவருக்கும் உரிமை உள்ளது., அவ்விருவரும் பிரிந்து செல்லாத வரையில்! அவ்விருவரும் உண்மை உரைத்தால்., (பொருள் மற்றும் விலையின் குறைபாட்டை) விளக்கிக் கூறினால் அவர்களது வியாபாரத்தில் அபிவிருத்தி அருளப்படும். அவர்கள் பொய் உரைத்தால்., (குறையை) மறைத்தால் அவர்களது வியாபாரத்தின் அபிவிருத்தி அழிக்கப்படும்!" (நூல்: புகாரி, முஸ்லிம்)

الشرح -- தெளிவுரை

முலத்தில் அல் ப்ய்யிஆன் எனும் வார்த்தை ஆளப்பட்டுள்ளது. இது அல் ப்ய்யிஉ (வியாபாரி) என்பதன் இருமை. வாங்குபவருக்கும் வியாபாரி என்று சொல்லப்பட்டுள்ளது. இவ்வாறான வார்த்தைப் பிரயோகத்திற்கு அரபி இலக்கணத்தில் அத்தஃக்லீப்-மிகைப்படுத்திக் கூறுதல் எனப்படும்! எடுத்துக் காட்டாக அல் கமரானி (இரு சந்திரன்கள்) எனும் வார்த்தை சூரியனுக்கும் சந்திரனுக்கும் கூறப்படுகிறது! அல் உமரானி (இரு உமர்கள்) எனும் வார்த்தை இஸ்லாமிய மரபில் அபூ பக்ர் (ரலி) உமர் (ரலி) இருவருக்கும் கூறப்படுகிறது!

“விற்றவருக்கும் வாங்கியவருக்கும் உரிமை உள்ளது”

அதாவது நடந்துமுடிந்த வியாபாரத்தை வாபஸ் செய்யும் உரிமை அவ்விருவருக்கும் உண்டு. வியாபாரம் செய்த இடத்தில் அவ்விருவரும் நீடிக்கும் வரையில் அவ்வுரிமையும் அவர்களுக்கு நீடிக்கும்.

எடுத்துக்காட்டாக, ஒருவர் பத்தாயிரம் ரூபாய்க்கு தங்க மாலை ஒன்றை விற்றார். வியாபாரம் இப்பொழுதுதான் முடிந்திருக்கிறது., அவ்விடத்தை விட்டும் இருவரும் இன்னும் பிரிந்து செல்லவில்லை எனில் அந்த வியாபாரத்தை முறிப்பதற்கான உரிமை அவ்விருவருக்கும் உள்ளது. விற்றவர் இந்த வியாபாரம் எனக்கு விருப்பமில்லை., நான் வாபஸ் வாங்கிக் கொள்கிறேன் என்று சொல்லலாம்! வாங்கியவருக்கும் அவ்வாறு சொல்லும் உரிமை உள்ளது.

வியாபாரக் கொடுக்கல் - வாங்கலில் இஸ்லாமிய ஷரீஅத் இத்தகைய தாராள நிலையை அனுமதித்திருப்பது மனிதர்கள் மீது அல்லாஹ் புரிந்த அருள் என்றுதான் சொல்ல வேண்டும். மனிதனின் இயல்பு என்ன வெனில் ஒருபொருள் பிறர் கையில் இருக்கும் வரையில் அது அவனது மனத்தில் மதிப்புடையதாக இருக்கிறது., அதை எப்படியாவது அடைந்திட வேண்டும் என்று ஆவல் கொள்கிறான்! அதேபொருள் அவனது கைக்கு வந்து விட்டால் அதனைக் குறைவாக மதிப்பிடத் தலைப்பட்டுவிடுகிறான். இது நமக்குத் தேவை இல்லை என்று கருதுகிறான்! இப்பொழுது இஸ்லாமிய ஷரீஅத் அவனுக்கு - நன்கு சிந்தித்துச் செயல்படவும் தனது முந்தைய கருத்தை மறுபரிசீலனை செய்யவும் கால அவகாசம் அளிக்கிறது!

அவ்விருவரும் பிரிந்துசெல்லாத வரையில் என்று வாசகம் பொதுப்படையாக இருப்பதால் அவ்விருவரும் அவ்விடத்தில் இருக்கும் வரைக்கும் இந்தச் சலுகை நீடிக்கிறது! அது எவ்வளவு நேரமானாலும் சரியே!

இப்பனு உமர்(ரலி) அவர்களின் மற்றோர் அறிவிப்பில் அல்லது அவர்களில் ஒருவர் மற்றவருக்கு அந்த உரிமையை அளிக்கும் வரையில்” என்று கூடுதலாக ஒருவாசகம் உள்ளது.

இதன் கருத்து: அவர்களில் ஒருவர் இந்த வியாபாரத்தை வாபஸ் வாங்கும் உரிமை உனக்கு மட்டுமே உண்டு என்று மற்றொருவரிடம் கூறி விட்டால் அப்பொழுது அவருக்கு மட்டுமே அவ்வுரிமை உண்டு. அல்லது அவ்விருவரும் இனி நம் இருவருக்குமே வாபஸ் செய்யும் உரிமை இல்லை என்று நிபந்தனை விதித்தால் அதன் பிறகு யாருக்கும் உரிமை கிடையாது! - ஆக! இதில் நான்கு நிலைமைகள் உள்ளன:

1) வாபஸ் செய்யும் உரிமை இருவருக்கும் இருக்கும் நிலை. இது அவ்வியாபாரத்தில் எந்த நிபந்தனையும் விதிக்காமல் பொதுப்படையாக இருந்தால் மட்டுமே!

2) இருவரில் எவருக்குமே அந்த உரிமை கிடையாது., இருவரும் அவ்வாறு நிபந்தனை விதித்திருந்தால்!

3) விற்றவருக்கு மட்டுமே அந்த உரிமை! அவ்விருவரும் இவ்வாறு நிபந்தனை விதித்திருந்தால்!

4) வாங்கியவருக்கு மட்டுமே அவ்வுரிமை! அவ்விருவரும் அதனை ஏற்றிருந்தால்!

ஏனெனில் அந்த வியாபாரத்தை வாபஸ் பெறும் உரிமை இருவருக்கும் உண்டு. இதேபோல் அதனை ஏற்றுக்கொண்டேன்., இனி வாபஸ் பெறக் கூடாது என்று நிபந்தனை விதிக்கும் உரிமையும் அவ்விருவருக்கும் உண்டு! அவ்வாறு நிபந்தனையிட்டால் பிறகு வாபஸ் பெற முடியாது!

நபி (ஸல்)அவர்கள் அருளினார்கள்: முஸ்லிம்கள் தங்களுடைய நிபந்தனைகள் மீதே உள்ளனர்., ஆனால் ஒரு ஹராமை ஹலாலாக்கும் நிபந்தனையைத் தவிர., இதேபோல் ஒரு ஹலாலை ஹராமாக்கும் நிபந்தனையைத் தவிர!” (நூல்: திர்மீதி) - ஹராம்: இஸ்லாத்தில் தடை விதிக்கப்பட்டது. ஹலால்: இஸ்லாத்தில் அனுமதிக்கப்பட்டது. முஸ்லிம்கள் சுயமாக விதிக்கும் நிபந்தனை ஷரீஅத் விதித்த வரம்புகளை மாற்ற முடியாதென்பதே கருத்து.

அவ்விருவரும் பிரிந்து செல்லாத வரையில்!”

-அந்தப் பிரிதல் எந்த வகையிலானது என்று நபியவர்கள் விளக்கவில்லை. ஆனாலும் உடலால் பிரிதல் என்பதே கருத்து! அப்படி அவர்கள் பிரிந்து சென்றால் அந்த உரிமையின் கால அவகாசமும் முடிந்து விடும்!

அவ்விருவரும் உண்மை உரைத்தால்., (பொருள் மற்றும் விலையின் குறைபாட்டை) விளக்கிக் கூறினால்”

- இதுதான் உண்மை பேசுதல் எனும் இந்தப் பாடத்தின் கீழ் இந்த ஹதீஸை கொண்டு வந்ததற்கான ஆதாரமாகும். இதன் கருத்து யாதெனில், அந்தப்பொருளின் சிறப்பியல்புகள் பற்றிய யதார்த்த நிலையை நுகர்வோர் முன் எடுத்துவைக்க வேண்டும். அல்லது அதில் ஏதேனும் குறைகள் இருந்தால் அவற்றை வெளிப்படையாகக் கூறிட வேண்டும். மாறாக இன்னின்ன சிறப்புகள் இதற்கு உண்டு என்று வாய்க்கு வந்தபடி வார்த்தை ஜாலம் போடக்கூடாது! இதேபோல் அதிலுள்ள குற்றங்குறைகளை முடி மறைக்கவும் கூடாது!

வியாபாரத்தின் அபிவிருத்தி என்பது உண்மை உரைப்பதிலும் உள்ளது உள்ளபடி குறைகளைத் தெரிவிப்பதிலும்தான் உள்ளது! பொய் உரைத்தாலோ குறைகளைச் சுட்டிக்காட்டாமல் நம்பிக்கை மோசடி செய்தாலோ அந்த வியாபாரத்தின் அபிவிருத்தி அழிக்கப்பட்டுவிடும்!

அறிவீப்பாளர் அறமுகம்

ஹகீம் பின் ஹஸாம் (ரலி) அவர்கள்

இவர்கள் பிறந்த இடம் கஃபாவின் முற்றம். அன்னார் இஸ்லாம் மார்க்கம் ஏற்றது மக்கா வெற்றி கொள்ளப்பட்டபொழுதுதான்! அறியாமைக் காலத்திலும் இஸ்லாத்தை ஏற்ற பிறகும் குறைஷி குலத்து சிறப்பும் உயர்வும் மிக்க முக்கிய பிரமுகர்களில் ஒருவராய்த் திகழ்ந்தார். இதயம் இணைக்கப்பட வேண்டியவர்களுள் ஒருவராக நடத்தப்பட்ட அன்னார் இஸ்லாத்தை ஏற்ற பிறகு சத்தியத்தில் வாய்மையுடன் நிலைத்திருந்தார்! கொடை வழங்கி மகிழ்வது அவரது சிறப்புத் தன்மை! ஹகீம் பின் ஹஸாம் (ரலி) அவர்கள் நூற்றி இருபது ஆண்டுகள் வாழ்ந்தார்கள். கடைசி காலத்தில் கண் பார்வை இழந்த நிலையில் ஹிஜ்ரி ஐம்பத்து நான்காம் ஆண்டில் மரணம் அடைந்தார்கள்! அன்னாரிடம் இருந்து நாற்பது நபிமொழிகள் அறிவிக்கப்பட்டுள்ளன!

அருஞ்சொற்கள் شرح الكلمات

1) இரு வியாபாரிகள்: விற்றவரும் வாங்கியவரும்	(1) البيعان: البائع و المشتري
2) தேர்வு செய்யும் உரிமை: ரத்து செய்தல் அல்லது அனுமதித்தல் ஆகிய இரண்டில் ஒன்றைத் தேர்ந்தெடுக்கும் உரிமை!	(2) بالخيار: اسم من الاختيار و التخيير هو طلب خير الأمرين من الفسخ وأجازة
3) இருவரும் உண்மை உரைத்தால்: அவரவரது பொருளைப்பற்றி அவர்கள் அறிவிக்கும் விஷயத்தில்!	(3) ان صدقا : فيما يخبران به

4) அவ்விருவரும் விளக்கினால்: வியாபாரி தன் பொருளிலுள்ள குறையையும் வாங்கியவர் அவர் கொடுத்த பொருளிலுள்ள குறையையும் விளக்கினால்!	٤) بينا: أظهر البائع و المشتري ما في المبيع و الثمن من عيب ونحوه
5)அவ்விருவருக்கும் அபிவிருத்தி அளிக் கப்படும்: இது, அவர்களின் கொடுக்கல் வாங்கலில் - நன்மையையும் அபிவிருத்தி யையும் அதிகப்படுத்துவது, லாபம் அதிக ரிக்கப்பதற்கான வழிமுறைகளை இலகு வாக்குவது ஆகியவை மூலம் கிடைப்பதாகும்..	٥) بورك لهما: في بيعهما و شرائهما ذلك بكثرة الخيروالبركة وتسهيل الأسباب المفضية لزيارة الربح
6)அவ்விருவரும் மறைத்தால்: பொருளிலும் விலையிலும் உள்ள குறைகளை மறைத்தால்:	٦) كتما: أخفيا ما في السلعة و الثمن من العيوب
7) அவர்களின் கொடுக்கல் - வாங்கலில் அபிவிருத்தி அழிக்கப்படும்: அதுமாய்ந்துவிடும்., அதில் கஷ்டம், களைப்பைத் தவிர வேறெதுவும் அவர்களுக்குக் கிடைக்காது!	٧) محقت بركة بيعهما: ذهبت فلم يحصل الا علي مجرد التعب

الاسئلة - கேள்விகள்

- 1) அல் பம்யிஆனி எனும் வார்த்தையின் பொருள் என்ன? அத்தகைய வார்த்தைப் பிரயோகத்தின் பெயர் என்ன?
- 2) விற்றவருக்கும் வாங்கியவருக்கும் உரிமை உள்ளது என்பதன் விளக்கம் என்ன?
- 3) அறிவிப்பாளரின் வரலாற்றுச் சுருக்கம் எழுதவும்.
- 4) அவ்விருவரும் பிரிந்துசெல்லாத வரையில் என்பதன் கருத்து என்ன? அவர்களில் ஒருவர் மற்றவருக்கு அந்த உரிமையை அளிக்கும் வரையில் எனும் வாசகத்தின் கருத்து என்ன?
- 5) வியாபாரத்தில் அபிவிருத்தி அருளப்படுதல் என்பதன் கருத்து என்ன?